

# تقدیر ملی نہ ملی

شاعری

لیاقت علی لیاقت



# تقدير ملي نه ملي

(شاعري)

لياقت علي ”لياقت“



وليچ شاد آباد ويلفيئر آرگنائيزيشن

جوهي

ڪتاب نمبر

2

حق ۽ واسطا محفوظ

ڪتاب جو نالو: تقدير ملي نه ملي

سرجمھار: لياقت علي "لياقت"

موضوع: شاعري

پھريون ڇاپو: 2007 ع

ٽائيل ڊزائين: منور اڀڙو 0334-3638363

ڪمپوزر: عبدالقيوم قاسماڻي

ڇپيندڙ: وليج شاد آباد ويلفيئر آرگنائيزيشن جوھي

ڇپيندڙ: محمد علي ماجد

ڪاڇو پبليڪيشن، ڪراچي

0300-2879794

قيمت: 100 روپيا

ايڊريس

وليج شاد آباد ويلفيئر آرگنائيزيشن، جوھي

پوسٽ آفيس جوھي، ضلعو دادو، سنڌ

فون: 254740168 فیکس: 254740098

E-mail: villageshadabad@yahoo.com

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

Digitized by M. H. Panhwar Institute of Sindh Studies, Jamshoro.

## ارپنا

أنهيءَ وقت جي نانءِ  
جو خزان به آ بهار به آ،  
جو درد به آ دوا به آ،  
۽ ٺاهيندڙ به آ، ڊاهيندڙ به آ.

لياقت علي ”لياقت“

## فهرست

- |    |                 |                          |   |
|----|-----------------|--------------------------|---|
| 07 | لياقت علي لياقت | درد جي دوا               | ◆ |
| 11 | اڪبر لاشاري     | پنهني جهانن جو باغي شاعر | ◆ |
| 13 | تاجل بيوس       | جماليات جا رُوپ، سُرُوپ  | ◆ |
| 21 | حميد سومرو      | وفا ۽ محبت جا شاعر       | ◆ |

## درد جي دوا

مان هاڻ شفاياب ٿي ويو آهيان!!  
دل جي سور مون کي اٺيڪ پلصراطن تان گذاريو.  
اسان جي رڳن ۾ نئين گاج جو معتبر، ڌڌڪيدار پاڻي، پيرون،  
آنيو ۽ جوئر جي تمام لذت مند ڳڻن جو رس موجود آهي. ڪالهه  
به، اڄ به!

نصيبن جي ڳالهه آ ته، منهنجو بيقرار، ان ٿانڪو من،  
خبرناهي ته ڇا چاهيندو رهيو هو! منهنجي پيرن، ڪيترا لنگهه،  
ڊگ لتاڙيا، مون ڪٽ ڪٽ، پنهنجا سور کان چور لڱ، ڏڪندڙ  
سند، ۽ موجود هي جسم، به لمحا ساھي لاءِ پناهه ۾ رکيا. ياد جو  
گهڻو سفر ڪندي، ياد ٿو اچي: ”لاهوتي“ (منهنجو پاء) هڪڙي  
زماني ۾ هڪ ڪلام جهونگاريندو هو.

شير جهنگل ڪنون جلدي آء

وقت آبي پھري دا

آء تنهن وقت فقط ستن ورهين جو مس هئس.

اهي آلاپ، اهي ٻول، مون کي پاڻ ڏانهن ڇڪي وٺندا هئا.

انهن جي چڪ ۾، آء سمورو ”سيڪ“ بڻجي ويندو هئس ته  
ڪاش! جيڪر لاهوتي بيهر ٿيهر اهي ٻول آلاپي ۽ آء اهي بيهر  
ٿيهر ڪنن ۾ اٿاريان!! مان ڪچڙي وهيءَ کان، پنهنجي سيني  
پاڻرن ۾ الڳ طبيعت رکندڙ ماڻهو هئس. (اڄ به آهيان) بيحد  
بيقرار، سمنڊ جيڏو خاموش ۽ لڇندڙ به!!

طبيعت جي بيقراري، مون کان، ايران تائين پيادو پنڌ ڪرايو.  
مون شايد سڪون پئي ڳوليو الله درد جي دوا!! ڊگهي تلاش ۾ ايران

کان واپسي ڪري سڌو لاهور هليو ويس. بيقراري به مون سن گڏ رهيءَ تي چڙهي چڪي هئي. اُت به مون کي آرام ڪين آيو. واپس ساڳين پڊن ڏي موٽي آيس.

ستن سالن جي ڄمار ۾ ”ڪاچي جي هڪ ڳوٺ مان هڪ سانوريءَ جو ڪوھ تان پائي پيرن ۽ منهنجو هر صبح سندس انتظار ڪرڻ به اڄ تائين مون کي ياد آهي.“ مون جيڪو ڊگهو سفر ڪيو. اُن ۾ مون کي ٻن ڳوٺن (آڏانون) به ڏيئون پيون، مڇ تي، ٽنڊن جي ڇنڇ تي، امام حسين ع جي ياد ۾ ماتم به ڪرڻو پيو. سڪون ۽ شفا جو طلبگر منهنجو من اڃان به بيقرار رهيو. مسجدن ۾ ويهي قرآن حفظ ڪرڻ چاهيم، شفا جو تلاشي منهنجو من، اُت به اڻ تانيڪو رهيو. ڀڄي نڪتس، ڪٿ به خير خواهيءَ جو سايو نه ڏسندي، اڪيلائي جو رڻ جهڳيندي جهڳيندي، اڄ جڏهن آءٌ پاڻ کي بيپناهه حسرت سان ڏسان ٿو ته، سو چيان ٿو، ڪاش مان هن جاءِ تي گهڻو اڳ پهچان ها!

هي اهڙي آئت گاهه، گهر آهي، جنهن ۾ جنت جي گهرج به نه ٿي رهي، مون پڻ کي ڪافي گهڻو ويڃايو آهي. تمام گهڻو پنهنجو زيان ڪري، دير سان ات پهتو آهيان. جت مون کي گهڻو اڳ ۾ رسڻ کپندو هو. مون عمر جو ڊگهو عرصو، طويل مسافريءَ ۾ گذاري ڇڏيو آهي. تمام گهڻيون ننڍڙيون محبتون به ڪيون آهن. جيڪي فقط هڪ طرفيون ئي رهجي ويون. آءٌ بيشڪ ڄمار جي ان حصي ۾ آهيان جنهن ۾ لونڊڙين جا وار منهنجي جواني تي مرڪي رهيا آهن. پر منهنجي اندر جي ماڻهو مس جواني ماڻي آهي!!

ڊگهه سفر ڪندي، مون محسوس ڪيو ته، منهنجو بيقرار جيئڙو مون کان ڪجهه ڪرائڻ چهي ٿو. منهنجي دوستي جي حلقي ۾ ڊاڪٽر سڪندر کوسو به هڪ روشن دماغ دوست آهي. ان

مون کي تمام سٺا ۽ تمام گهڻا ڪتاب پڙهايا. ڪتاب پڙهي پڙهي،  
 مون ۾ لکڻ جي لياقت اچي وئي. حقيقتن کي ويجهڙائپ سان  
 ڏسڻ جي سگهه به مطالعي جي خوارڪ پيدا ڪئي. پوءِ مون شاعريءَ  
 ڏانهن ڌيان ڏنو.

مسجدن ۾ مولوين جي خدا سان ٺڳي به مون اکين سان ڏسي  
 ورتي ۽ حقيقتن کي اڃان وڌيڪَ ويجهڙو ٿي ويس.  
 صوفين جي سنگت ۾ رهندي طبيعت ۾ تصوف سان تعلق  
 پيدا ٿيو، هتي مون کي روحاني سُڪونت نصيب ٿي.  
 مون قلم ۽ کاغذ سان گهاٽي ياري رکي ڇڏي.

تان جو پوءِ سنڌي ادبي سنگت جو هي ادبي ويهڪن/  
 ميٽراڪن ۾ شرڪت ڪرڻ لڳس. سنگت جو منهنجي شعر جي  
 آبياريءَ ۾ وڏو عمل دخل رهيو آهي. خاص طور تي جن دوستن مون  
 کي تنقيدي ۽ اصلاحي آويءَ ۾ پڄاڻي راس ڪيو انهن ۾ نقاد  
 تهيم، سائين بخش رند، جاني اسحاق ملاح، عزيز ڪنگراڻي ۽  
 عبدالحميد آس ٻيهر منهنجي وڏي ذهني، علمي، ادبي آبياري ڪئي  
 آهي. خاص طور تي نقاد تهيم منهنجي شاعريءَ جو استاد  
 محسوس ٿيندو آهي.

”تقدير ملي نه ملي“ ۾ اوهان مون کي چڱي ريت ڏسي سگهو ٿا.

مان درد جي دوا ٿو سمجهان ”شاعري“ کي!! هن ڪتاب جي  
 تڪميل لاءِ وليج شاد آباد ويلفيئر آرگنائيزيشن سٺ جو بيحد  
 ٿورائتو آهيان جن ڊڪٽر ڊوڙ ڪري منهنجي پورهئي کي منظر عام تي  
 آندو آهي. پنهنجي دوستيءَ جي حلقي ۾ مان، ڊاڪٽر حميد سومرو،  
 وفا برهمائي. عبدالحميد آس ٻيهر، عزيز رودناڻي کي به جس  
 ڏيندس، جن هر وقت مون سان پنهنجو ساٿ نڀايو آهي ۽  
 مسيحاڻي به ڪئي اٿن.



آخر ۾ مان پنهنجي پائتي جاويد کي به ياد ٿو ڪريان جيڪو  
 منهنجو گهاتو يار به آهي ان جا به ٿورا مڃيندس. جنهن ۾ مون  
 لاءِ ڪافي گهڻو وقت سيٽهايو ۽ منهنجي خدمت ڪئي آهي.  
 مون درد جي دوا کي ڳولي لڌو آهي. هي شاعري مون لاءِ درد جي  
 دوا آهي. ۽ هاڻ مان شفاياب ٿي ويو آهيان.

## لياقت علي لياقت

## پنهني جهانن جو باغي شاعر

وليچ شاد آباد آرگنائيزيشن پاران شاعري جو هي ٻيو ڪتاب جو هي، ڪڇي جي سر زمين سان واسطو رکندڙ آفاقي ۽ تصوف جي اثر ۾ رهندڙ شاعر لياقت علي لياقت جو ڪتاب ڇپجي پڌرو ٿي رهيو آهي. پنهنجي سماج جي مثبت تبديلي ۽ ترقي لاءِ جوتيل جنگ ۾ مختلف مورچن تان وڙهڻو پئجي رهيو آهي. تعليم، صحت، پاڻي کان ويندي ماڻهن جي روزگار ۽ بنيادي انساني حقن جي جان ۽ انهن تائين رسائي خاص طور تي عورتن جا حق، عزت ۽ آجپي واري رهڻي ڪهڻي ۽ ماڻهن جي معاشي سگهه جي واڌ لاءِ تنظيم پاران گذريل ڪيترن سالن کان مختلف پروگرام هلي رهيا آهن. مثبت سياسي جدوجهد ۽ جمهوري قدرن جي بحالي لاءِ پڻ ماڻهن جي مختلف طبقن خاص طور تي نوجوانن ۾ شعور آگاهي جي ڪوشش ڪئي پئي وڃي.

ماڻهن کي انسان بنائڻ جو هڪ وڏو هٿيار ادب به رهيو آهي. جنهن ۾ شاعري جو مقام تمام مٿاهون آهي. سٺي شاعري سخت جان ماڻهن جون دليون ڳاري ايترو ته نرم ڪري ڇڏيندي آهي جو اهي خلق لاءِ محبت ۽ همدردي لائق بنجي پوندا آهن ۽ ڪٿي وري ماڻهن جي ستل ۽ ٽڏن دماغن کي ايترو ته گرم ڪري ڇڏيندي آهي. جو ڪنڊي جي تانڊن جيان ڪو انهن جي ويجهو ويهي به نه سگهندو آهي.

لياقت علي لياقت پنهنجي ذات ۽ فڪر کي جنهن وابستگي ۽ آزادي سان لکيو آهي. ان جي حوصلي ۽ همت کي سلام آهي. نه ته ماڻهو عام رواجي ڳالهه ڪرڻ کان پهرين به تي دفعا سوچيندو آهي. پر هن ملنگ فقير زهر جهڙيون ڪڙيون ڳالهيون جيڪي هن دؤر ۾ ڪرڻ ڪنهن سياڻي جي وس ۾ نه آهن. اهي هن درويش ڪري

چڏيون آهن ۽ مان سمجھان ٿو ته تاريخ جي هر دؤر ۾ غير متوقع ۽  
 زماني جي سوچ سان ٽڪراءَ واريون ڳالهيون درويش صفت ماڻهو  
 ٿي ڪري سگهيا آهن، ڇو ته هو ڪنهن بني بشر کان ڊڄندا نه آهن.  
 نه هن دؤر کان نه اڳين دؤر کان.

بنيهي جهانن جا اهي باغي ڪنهن ٽئين دنيا جي طلب ۾ زهر  
 جو پيالو پيءُ، مرڪندي سوري جو سينگار بنجي ويندا آهن.

اسان جو هي شاعر ٽي درجا پرائيمري پڙهيل آهي. ان جي  
 باوجود هن وٽ اڻاڻ علم آهي، اهو علم هن وٽ ڪٿان آيو؟ اسان  
 جو هي غريب ڪاچي واسي ڪنهن وڏي اداري ۾ به نه پڙهي سگهيو  
 آهي. پوءِ به هن وٽ لفظن ۽ تشبيهن جو ايترو خزانو موجود آهي،  
 ان کي ڪهڙو علم چئجي؟

تمام ٿورڙا شاعر آهن جيڪي دل سان شاعري ڪندا آهن نه ته  
 گهڻائي رڳو ٻين جا ڪتاب پڙهي، اکر ۽ جملن کي اڳيان پريان  
 ڪري ٻين جون ٻڌل ڳالهيون پاڻ سان منسوب ڪري پنهنجو نالو  
 شاعرن يا ليکڪن جي لسٽ ۾ لکرائيندا آهن. وليج شاد آباد کي  
 تمام گهڻي خوشي ۽ فخر آهي جو اسان کي هن درويش صفت شاعر  
 جو ڪتاب ڇپرائڻ جو اعزاز حاصل ٿي رهيو آهي ۽ اسان  
 سمجهون ٿا ته هن شاعر جو ڪلام اسان کي اسان جي منزل ۽  
 مقصد جي جدوجهد ۾ هر اول دستي جو ڪم ڏيندو. اسان جي  
 ڪوشش رهندي ته اسان ڪاچي جي ٻين اهڙن قلمڪارن جي ذات  
 کي به ڇپائي پنهنجي عوام تائين آڻيون ۽ ڪاچي جي ثقافت،  
 ڪلچر تاريخي جاين، قدرتي حسن ۽ ڪاچي جي ٽيلينٽ کي اڀري  
 ان کي سنڌ ۽ دنيا جو حصو بنايون.

اڪبر لاشاري

صدر

وليج شاد آباد آرگنائيزيشن جوهي

Mob: 0300-3055631

12

تقدیر ملي نه ملي

## جماليات (سُونهن، سُوپيا) جا رُوپ، سَرُوپ جوڙيندڙ، لياقت علي لياقت

ماضي بعيد ۾، ڪو اهڙو زمانو به هو، جڏهن ادب (Literature) تخليق ڪرڻ جو مقصد ماڻهوءَ کي وندرائڻ ۽ عياشي سمجهو ويندو هو. اهڙو ماحول تلوار، خنجر، نيزي، ظالم، مظلوم، بادشاهه ۽ تاج (Crown) وارو ماحول هو. ارغونن، ترخانن، تاتارين، خلجين ۽ مغلن جي پيرن ۾ انسان جي جسم جا ٽڪرا پيا لتاڙبا هئا. اهڙن تاجدارن جي تعريف ۾ شعر لکڻ سان شاعرن کي انعامن سان نوازيو ويندو هو. ڪجهه وقت اهڙو به آيو هو، جو چيو ويندو هو، ته انگريزن جي بادشاهيءَ تان سچ لهي ئي نه ٿو. اهڙي قسم جي شاعريءَ کي ”درباري شاعري“ چيو ويندو هو.

اڳتي هلي ماضي قريبن ۾ ”ادب جو زندگيءَ لاءِ هئڻ“ واريءَ وصف کي مڃتا ملڻ لڳي. هن وقت، ادب جي وصف هن طرح هئڻ لڳي آهي:

”ادب جو سماجي، فلاحِي، فني ۽ سياسي تبديلين يا انقلاب لاءِ هئڻ“۔ غير ترقي يافتا سماج کي ترقي پذير ۽ ترقي پذير سماج کي ترقي يافتہ سماج يا معاشري ۾ تبديل ٿيڻ وارا ترقي ۽ خوشحاليءَ جا مرحلا ڏسي، پروڙي ۽ پرکي، هن وقت شاعرن کي هن قسم جي مڃتا ملي رهي آهي.

"The poets are the harbingers of the scientists, politicians, social and welfare leaders".

(شاعر سائنسدانن، سياستدانن، سماجي ۽ فلاحِي اڳواڻن جا نقيب يا رهبر آهن).

سماج سڌار ادب جي حوالي سان، محمد علي ماجد هٿان مليل  
لياقت علي لياقت جي 131 غزلن ۾ مون کي چڱا، خاصا ادبي قدر يا  
خوبيون نظر اچن ٿيون. هتي اهڙين پنجن خوبين يا قدرن جي  
نشاند هڪجي ٿي، جي آهن:

### 1- استحصالِي قوتن جي نشاند هڪ ڪرڻ

هر سماج يا معاشرتي ۾ ماڻهوءَ جا ٻه طبعا ٿين ٿا، جي آهن:  
امير ۽ غريب، جن کي ڏاڍو ۽ هيٺو يا ظالم ۽ مظلوم به چيو وڃي  
ٿو.

ڏاڍو، هيئي جا حق ڦهائيندو يا چنندو رهي ٿو. اهڙن جابرن کي  
ادب ۾ استحصال ڪندڙ (Exploiters) چيو وڃي ٿو، جن جي شاعر  
پنهنجي شاعريءَ ۾ نشاند هڪ ڪري، ڪتابن جي صورت ۾ اديبن  
۽ پڙهندڙن سان گڏ، استحصالِي ٽولن اڳيان به آڻي رکن ٿا، ۽ ادبي  
محفلن ۽ ميڙاڪن ۾ به کين دعوتون ڏيئي، پنهنجي آواز ۾ سندن  
اڳيان اهڙي نشاند هڪ ڪن ٿا، ته جيئن سماج مان برائين جي پاڙ  
پئي، سماج کي برابريءَ واري درجي مطابق وڌ ۾ وڌ خوشحال ۽ پُر  
امن بڻائي سگهجي. اسان جي لياقت علي لياقت به پنهنجي  
شاعريءَ ۾ استحصالِي قوتن جي نشاند هڪ ڪري، کين غزلن جي  
گهاٽي ۾ پيڙهڻ جي ڪوشش ڪئي آهي. اچو ته سندس شاعريءَ  
مان ڪجهه مثال پيش ڪيون:

14

غير! ڪاڻي چوپا ڪرين مون کي،  
آءُ ڪوئي ڳنو ڪٿي آهيان!

دوستن کان ئي خوف آهي بس،  
دشمنن کان ڊنو ڪٿي آهيان!

اي انسان! خساري مان نڪري اچ تون،  
ڪنهن آدم جو دشمن آدم نه رهي هاڻي.

اسان کين ڪنهن جا ته ڏانا محل،  
ڇو ڪنهن جون اسان جي ڪڪن ۾ اڪيون؟

ماڻهو ماڻهوءَ کي ڪيئن وڍيندو آ،  
دوست! مون کان نٿو بصر وڍجي!

هٿڙو ۽ ڏاتو هٿن ۾ ڏسان پيو،  
بهارن کي ايندي چمن ۾ ڏسان پيو.

هي مظلوم هاڻي خبردار آهي،  
مان ظالم جي قسمت ڏچن ۾ ڏسان پيو.

15

لياقت علي لياقت جي غزلن ۾ ڪي غزل اهڙا به آهن، جي سڄي  
جا سڄا سون جهڙا آهن، جا شاعرن ۾ گهٽ خوبي هوندي آهي. وڏي  
ڳالهه هن طرح آهي ته غزل جو هر مصرع حقن چنندڙن جي نشاندهي  
ڪري ٿو، يعني ڪوترا وانگر هڪ ئي موضوع ڏانهن اڏامندو نظر  
اچي ٿو. اچو ته اهو سڄي جو سڄو غزل هتي ڏيندا هلون:  
اڃان وچ ۾ آهيون ڪنارو ڪٿي آ،  
امن، آچي جو نظارو ڪٿي آ.  
تو ٺاهي جا بجلي انهيءَ سان به ڇا ٿيو،  
تريو ڏيهه تان ڏس اندارو ڪٿي آ.

تقدير ملي نه ملي

ڪڏهن سمنڊ ٻوڙيو، ڪڏهن زلزلن ور،  
 اڃان آدمي هي سگهارو ڪٿي آ.  
 اڃان جيل جڳ ۾ اڃان حال ساڳيا،  
 زماني ۾ آيو سڌارو ڪٿي آ.  
 سڄي سنڌ منهنجي اڃايل اڃايل،  
 رڳو ٿر ۽ ڪاڇو اڃارو ڪٿي آ.  
 گهڙي هڪ فڪر جي صدين کان مٿانهين،  
 اسان کان ڪو زاهد ڀلارو ڪٿي آ.  
 ڊڄان ڪونه ٿو ڪو ڪسڻ کان زمانا!  
 ها، قاتل جو مون ڏي اشارو ڪٿي آ.  
 هي مظلوم لياقت ڪٿي ٿي پون جي،  
 ظلم پوءِ اسان کان، سگهارو ڪٿي آ.

## 2- جمالياتي قدرن واري شاعري

جماليات جمال لفظ مان نڪتل آهي، جنهن جي معنيٰ حسن يا  
 خوبصورتِي آهي. هن قسم جي شاعريءَ کي پڙهڻ ۽ ڳائڻ سان  
 تصويرون جڙنديون آهن ۽ ذهن تي قدرتي منظر عڪس ۽ اولڙا  
 جوڙڻ لڳندا آهن، جي عڪس ۽ اولڙا شاعريءَ جي جان ۽ ساهه،  
 پساهه سمجها وڃن ٿا، اچو ته اسان لياقت جي غزلن مان به اهڙا  
 روپ، سُرُوپ هٿ ڪيون:

اها شام منڇر، ڪنول ياد آهي،  
 مون کي پيار جو هرڪو ڀل ياد آهي.

نہ طوفان آيو. نہ ڪي زلزلو ڪو.  
ڪريو ڪيئن هو دل جو محل ياد آهي.  
اسان ڪي اوهان جون اڪيون ياد آهن.  
اوهان جي اکين جو ڪجھل ياد آهي.

وجهي پوءِ تر ويٺو گلن ۾ اڪيون.  
اسان جون اوهان جي گلن ۾ اڪيون.  
پري ڄام ميڪش پيئڻ آ لڳو.  
اسان جون اوهان جي چپن ۾ اڪيون.

وسيئو مينهن ڪيڏو نيسارن ٻڌايو.  
ندي تار آهي ڪنارن ٻڌايو.

هتي صفحي 100 تي وري به هڪ اهڙو غزل سامهون آيو آهي.  
جو سڄي جو سڄو غزل سون سريڪو آهي. ۽ پڙهڻ سان جماليات  
جا روپ، سروپ جوڙڻ لڳي ٿو. اچو ته غزل جي روپن جو ديدار  
ڪندا هلون:

جهڙو مٿان ليڪو ڪنور جو. سيند تنهنجيءَ جيان لڳو.  
هو جا انڊلٽ آ جڙي. شايد اٿئي آرس ڀڳو.

نئين تنهنجا چن ته ٿيڙو. پير تنهنجا چن ڪٿي.  
باڪ چن تنهنجي بدن تان. اوچتو ڪسڪيو ٿيو.

واھ جو ڳاڙهن لٽن ۾ روپ تو آهي ڪڍيو!  
ڪنهن گلابي گل مٿان. چن ماڪ جو آهين ٿڙو!



ٻن پهاڙن جي وچان، گذري ندي جهڙيءَ طرح،  
 درد تنهنجو دل، جگر مان، ها ايشن گذري ته ٿو،  
 تو کي فطرت پي پوچي ٿي، هڪ نئو لياقت پوچي،  
 شام جي ڳاڙهان نوڙي تو کي سجدو آ ڪيو.

### 3- جنم ڀوميءَ (Birthplace) جي هڳاءَ واري شاعري

شاعري پڙهڻ سان، شاعر جي ان سر زمين جي به خبر پون  
 لڳندي آهي، جتي هو جنم وٺي ٿو، ۽ ننڍپڻ گذاري، وڏو ٿئي ٿو،  
 اهڙو هڳاءُ يا سڳند لياقت علي لياقت جي غزلن ۾ به موجود آهي،  
 جنهن جا ڪجهه مثال اجهو هن طرح آهن:

سڄي سنڌ منهنجي اڃايل اڃايل،  
 رڳو ٿر ۽ ڪاڇو اڃارو ڪٿي آ.

سنڌ منهنجي امان، ابو مهران،  
 آءُ چورو چنو ڪٿي آهيان!

ڪين مون کي گل وڻيا پرڏيهه جا،  
 سنڌ! تنهنجي گاهه ۾ گم ٿي ويس،  
 ڪيئن پڙهان سقراط، افلاطون کي،  
 مان ته پنهنجي شاهه ۾ گم ٿي ويس.

مٽيءَ جو هجي ها، مڇان ها ڪمبي کي،  
 پٿر مان سلو ڪو ڪٿو ياد نه ٿي.

#### 4- مجازي يا عشقيا قدرن واري شاعري

هن قسم جي شاعري، اجتماعي قدرن (Collective Values) بدران، انفرادي يا ذاتي قدرن واري شاعري هجي ٿي. جا فقط شاعر يا ڪنهن ٻئي جي اندر جي آڳ آجهائي ٿي. پر اها شاعري بلڪل اجتماعي ۽ وڏن قدرن واري شاعري ٿي وڃي ٿي. جڏهن ڪوبه شاعر پنهنجي شاعريءَ ۾ ديس جي ڌرتيءَ، سورمن، سالارن، صوفياڻين اوتارن، تاريخي ڪردارن، شاعرن، ڏاهن ۽ ذات ڌڻين سان عشق ڪرڻ لڳي ٿو. لياقت پنهنجن اندر جي اڌمن جو اجهو هن طرح علاج ڪيو آهي:

چنڊ توکان چٽو ڪٿي آهي!  
انب توکان منو، ڪٿي آهي!  
هو ته هاڻي اڃان پيو اُڀري،  
درد جو سج لٿو ڪٿي آهي!

سنگهي گل اوهان جو چين تي رکيو،  
سو منظر چمي مون اکين تي رکيو.  
اسان جن خدا کي چهي آ وٽو،  
اسان هٿ جو تنهنجي هٿن تي رکيو.

هن اونڊاهي زندگيءَ ۾ روشني آهي اڃان،  
مون ۾ جو آباد ڪنهن جي عاشقي آهي اڃان.  
ماڪ جو قطرو هيس هن سمنڊ مون کي آ ڪيو،  
ياد مون کي سا عنايت، عشق جي آهي اڃان.  
اکين سان پياريو نشي کان بچي پئون،  
وٺو دل اسان کان خفي کان بچي پئون.  
سج آهين، جي ڏسين، چنڊ ٿي مان پوان،  
لور هان، جي جهين، ڪنڊ ٿي مان پوان.

## 5- استعارن (Metaphors) سان سينگاريل شاعري

شاعريءَ کي استعارن، علامتن، تشبيهن ۽ تمثيلن سان به سينگاريلو ويندو آهي. استعارو، سنڌي ٻوليءَ جي هڪ اها خاص خوبي آهي. جا ڪنهن شيءِ يا ٻوليءَ جي وکر کي وڌ ۾ وڌ اوچو ڏيکاري، پر ڪشش ۽ مانائتو بڻائيندي آهي. استعاري ۾ ٻوليءَ جا اهڙا وڙ ۽ ورجيسون ڪتب آڻيون آهن، جي لغوي معنيٰ جي زمري ۾ نه اينديون آهن. پر بن شين جو پاڻ ۾ ميلاب ۽ مٽانهين حد ڏيکارينديون آهن، جنهن مان ڪتب ايندڙ اهڙي اسم يا ضمير جي اهميت به اجاگر ٿيندي آهي، ته ڪٿي ڪنهن شيءِ کي گهٽائي نڍڙو ۽ گهٽ اهميت وارو به ڪيو ويندو آهي. بن لفظن اسمن يا ضميرن کي جو، جي يا جا سان ڳنڍيو ويندو آهي. لياقت علي لياقت به غزلن جي ديويءَ کي استعارن جا ڳهه، ڳنا پارائي، ويس، وڳا اوڍائي، اهڙي ڪوٽا ديويءَ کي شاعريءَ جي ماڳن، مڪانن جي سونهن رائي بڻائڻ جي ڪوشش ڪئي آهي. جا سچ ته شاعر جي جنم ڀومي ڪاڇي جي ”راڻي“ ٿي پئي آهي. پهرئين شعري مجموعي تيار ٿيڻ سان اهڙي رائي وجود ۾ آئي آهي، اڳتي ته اڃان گهڻو ڪجهه ٿيڻو ۽ پستو آهي. لياقت جا ڪتب آيل ڪجهه استعارن طرح آهن:

آرزوءَ جو وڻ، زندگيءَ جي عمارت، محنت ڪشيءَ جو پگهر،  
دل جو وطن، چين جو شهر، سونهن جو درياھ، درد جو سڄ، دل جو  
ڪعبو، پٿر جو وڻ، زندگيءَ جو دٻو، اميدن جا گل، روح جو راڳ  
وغیره.

تاجل بيوس

06 مئي 2007 ع

# وفا ۽ محبت جو شاعر لياقت علي لياقت

نه منزل، نه رستو، سفر پوءِ به آهي،  
هيءَ دنيا نه منهنجي، فڪر پوءِ به آهي،  
وٺي نه وٺي ڪو اڙي او زمانا،  
رکيو مون وفا جو وکر پوءِ به آهي،  
مجان تو حقيقت پسند آهين ”لياقت“،  
زمانو جو توتي اثر پوءِ به آهي.

منهنجي ته جي جڏهن مولود ۽ ماهي يار دي گهڙولي ڳائڻ ۾  
مگن هئي. تڏهن ستر جي ڏهاڪي جي پهرئين اڌ ۾ 4 مارچ 1967ع  
جي ڄامشوري جي رنگ ۾ رنگجي ڪو جوهي آيو ۽ اچي سنڌي  
ادبي سنگت جو جوهي جو بنياد رکيائين. بات واٽن تي ۽ گهگهه  
انڌيرن ۾ مشعلون ٻارڻ جي تمنا ڪئي جوهي ۾ سنڌي ادبي سنگت  
جو بنياد وڌو. انهيءَ سنگت ۾ پوءِ غلام قادر سومرو عرف هوجي  
منه مرحوم محمد بخش تهيم، اڪبر جسڪاڻي ۽ غلام قادر  
تهيم شامل ٿيا. ان وقت ۾ سنڌي ادبي سنگت محدود ماڻهن تي  
مشتمل هئي پر ان ۾ هڪ وڏو چال ۽ ايار 5 جولاءِ 1977ع ۾ نازل  
ٿيل قهري رات کان پوءِ آيو ۽ 1983ع جي پاپولر عوامي تحريڪ ۾  
سنڌ اندر سياسي ڪارڪنن سميت اديبن ۽ شاعرن جي هڪ وڏي  
پوک ڪنپين جيان زمين جو سينو چيري اڀري آئي. انهيءَ پوک جو  
هڪ خوبصورت گل جنهن هر طرف امن ۽ پيار جو هڳاءُ ڦهلايو.  
اهو لياقت علي لياقت هو.

لياقت علي لياقت ڪاڇي جي تاريخي ڳوٺ ڊرگهه بالا ڀرسان  
ڪٿي هڪ ننڍڙي ڪڪائين جهوپڙيءَ ۾ پيدا ٿيو پر هن جو

21

تقدير ملي نه ملي

بالڪيڻ جو هي ۾ گذريو. هن جي جوانيءَ کي جولان به جو هي ٿيا.  
هن جي هڪ ان ٿيڻي ۽ انوکي جاءِ تي اک لڳي. پوءِ هو محبت جي  
دنيا ۾ مڱن ٿي ويو ۽ لياقت پنٿور بڻجي ڪنهن گل جي چو طرف  
ڦرڻ لڳو. جنهن جو ذڪر هن جي شاعريءَ ۾ به آهي.

وجهي پنٿور ويٺو گلن ۾ اڪيون،  
اسان جون اوهان جي گلن ۾ اڪيون.

لياقت جي اڃ ان ڪٽ ۽ صدين تائين ڦهليل هئي. جنهن جو  
اظهر ساڳئي غزل ۾ هو هيئن ڪري ٿو.

ڏسان سونهن توکي چڱي ڪنهن طرح،  
هجن ڪاش ساري بدن ۾ اڪيون.

پر هن جي پرديس وڃڻ واري پرينءَ سان چاهت شايد هڪ  
طرفي هئي. جنهن جو ذڪر لياقت پاڻ به ڪري ٿو.

جنهن کي چاهيم ڪين. تنهن چاهيو ڪڏهن،  
هڪ طرف جي دل لڳيءَ جو ڪين پڇ.

مذهب جي نالي تي هڪڙي لڏ پلاڻ سنڌ 1947ع ۾ ڏني هئي.  
بوليءَ جي نالي تي 1972ع کان پوءِ وقت وري هڪ ٻي لڏ پلاڻ کي  
جنم ڏئي ٿو. لياقت جي محبت چري ته هئي پر اها وقت جي  
بيرحمين انڌي به ڪري وڌي هئي ۽ اها پنهنجي محبوس جا پيرا  
ڪٽندي سندس ديس پهچي ٿي. محبت جي وچ ۾ ظالم زمانو ۽  
مجبوريون ديوار بڻجن ٿيون ۽ پوءِ اها محبت کيس واپس ماڳ  
طرف موٽڻ لاءِ چئي پنهنجون مجبوريون بيان ڪري ٿي ۽ پوءِ  
لياقت ڦٽڪي ٿو پري. هن جي باقي شاعري ان سسئيءَ جي ڪٽ  
آهي. جنهن کي وقت ويڻ ڏنا. زماني ظلم ڪيا. ڏيرن ڏهاڳ ڏنو.

ڪپيل ڪنل ڪٽڙا پتل، ڪلهي ڦاٽو ڪنجرو، مٿو اگهاڙو ڪيو اڄ  
تائين ڪوڪاري رهي آهي ۽ پوءِ شاعريءَ ۾ اها رڙ ملي ٿي.

حال مون کان زندگيءَ جو ڪين پڇ،  
هر خوشيءَ جي خودڪشيءَ جو ڪين پڇ.

يا وري هڪ ٻئي غزل ۾ انهيءَ تڙپ جو اظهار پيش ٿيل آهي.

درد آهن سڃو ڪٿي آهيان،  
لڙڪ پيتم اڃو ڪٿي آهيان.  
يا وري محبوب کي ميار آهي ته:

پاڻ هن آڦڻو ڪيو مون کي،  
آئون هن کان چئو ڪٿي آهيان.

گلن جي شهر ۾ خوشبو، لاءِ سڪندڙ عشق جي زبان تي آهن  
ٿي آهن آهن.

سڪياسين سڳند لاءِ گلن جي شهر ۾،  
اڃو عشق آهي حسن جي شهر ۾،  
لتيا خواب سارا اسان جا زماني،  
بچيا لڙڪ آهن اکين جي شهر ۾.

انهيءَ غزل جو هي بند ته تشبيهن جي معراج آهي.

ڄمن وقت گل هو هٿائي ويو جو،  
ڄميون منهنجن تڙيون چين جي شهر ۾.

پنهنجو وڏيل لياقت ويجهن هٿان ته ڇڏيو نه هو، ان ڪري هن  
پنهنجي محبوب کان وڇڙڻ کان پوءِ هي ملڪ ئي ڇڏيو ڏنو، حافظ  
شيرازيءَ ۽ عمر خيام جي ديس ايران وڃي نڪتو، مشهد مقدس ۾  
امام علي رضا ع جي روضي تي راتين جون راتيون روئي گذاريائين.

مڪي ۽ مديني ۾ خدا تعاليٰ ۽ رسول ص آڏو دانهون ۽ ڪوڪون  
 ڪيائين ته کيس ڪهڙي گناه جي سزا ۾ وڇوڙو ۽ درد مليو آهي.  
 جوهي ۾ بخاري بادشاهه جي درگاهه تي پورا ست ڏينهن ۽ راتيون  
 بنا ڪاٺ پيئڻ جي مٿيون پيريندي احتجاج ڪيائين ۽ انصاف  
 گهريائين. سندس زهر بڻجي ويل زندگيءَ ۾ ساغر جعفري جي آمد  
 لياقت علي کي لياقت علي بڻايو پوءِ کيس شاعريءَ ڏانهن  
 راغب ڪيائين. انهيءَ ساغر جعفري کي لياقت پنهنجو استاد سڏي  
 ٿو. هن جي شاعريءَ تي اردو جي دل جلي ۽ غزل جي مھان ڪري  
 ناصر ڪاظمي جو اثر به آهي، جنهن جو هو پاڻ اقرار به ڪري ٿو.  
 فيض احمد فيض ۽ احمد فراز کان متاثر ٿي هن اردو ۾ غزل به  
 لکيا. جيڪي فرمائش تي ٻڌائڻ ۾ هو بلڪل نه ڪيپائيندو آهي.  
 سنڌيءَ ۾ هي لطيف کان پوءِ استاد بخاري کان تمام گهڻو متاثر  
 آهي. لياقت علي لياقت جي شاعري هن جي پنهنجي رام ڪهاڻي  
 آهي ۽ انهيءَ ڪهاڻيءَ جي عينڪ سان هو سموريون شيون لکڻ لڳو  
 آهي. هن جي شاعريءَ ۾ زمانو ۽ وقت به اسٽيٽس ڪو جون  
 علامتون آهن. جن هن سان واهر نه ڪئي هئي ۽ نه کيس انهن ۾  
 آسرو به هو. محبوب سان ڳلهائيندي هو ان کي منٿ ڪندي چوي  
 ٿو ته بيلي مون سان ٺهي پئو.

ڪو دل جي ڪعبی ۾ ويهي آرهيو.

ڪيان مان ڇا ڪافر اٿي ئي نٿو.

لياقت جي نظر ۾ ماڻهو خدا آڏو پنهنجي غرض لاءِ جهڪن  
 ٿ. محنت ۽ ايمن کيس نٿو جهڪڻي.

وري ڪٿي مشڪل آهي پيش آئي.

خدا تنهنجي آڏو جهڪڻ يد آيو.

لياقت پنهنجي خوبصورت ۽ دل لپائيندڙ شاعريءَ ۾  
پنهنجي محبوب ۽ ان جي درد ۽ خدا سان شڪايت کي ڳايو آهي پر  
هن پنهنجي سنڌ کي به ڳايو آهي. 1977ع جي ڪاري دور کن پوءِ.  
آيل يونچل ۾ لياقت جا پاند به هڪ سياسي ڪارڪن جيان پسيل  
نظر اچن ٿا.

حال برباد سنڌ وانگي آ، چين دل جو ڦاٿل لٽي جهڙو،  
ڪو ڪٿان، ڪو ڪٿان پيو پتي سنڌ کي،  
ڏاڍ ڏاڍي جيان پيو ڌري سنڌ کي،  
جا اڳي کان گهڻي آهي مشڪل پئي،  
دودي جهڙا ڪپن ڪي به ٿي سنڌ کي،  
ڳول لياقت علي آجپو سنڌ جو،  
پيار سارا ڇڏي لاءِ ڳلي سنڌ کي.

فيض احمد فيض، احمد افراز ۽ استاد بخاري محبت جا شاعر به  
هئا ته هنن انقلاب ۽ محنت ڪش کي به ڳايو آهي. ان چوٽ جي بيماريءَ  
کان لياقت به بچيل نظر نٿو اچي.

25

ڪين مون کي ڪڏهن پلجي به چيڙجانءِ،  
مان حشر کان وڏو ڪو حشر تو رکان،  
ڪونه سگهندي سڪائي هوا ڪاڻي پي،  
من جو محنت ڪشيءَ جو پگهر تو رهان،  
لياقت جو جنم ڪاڇي ۾ ٿيو، ان ڪري ڪاڇي جا رنج ۽ غم  
به هن کان ڳاڻن نه وسريا آهن.

سوا تو اچارو مان ڪاڇو رهان تو،  
سجڻ سانوڻيءَ جي گهٽا ٿي هلي آ،



ڪاڇي ڪن ڪن پئي ته ڇا ٿي پيو،  
سرڪ اڄ ۾ ڏٺي ته ڇا ٿي پيو.

هن جي هڪ وائيءَ ۾ ڪاڇي جي وسن کان پوءِ جو ذڪر  
ڪجهه هيئن آهي.

مارو اٿيا ٿوريون ڪٽي صبح سوڀرو،  
سانگ ٿيا پيرون پڪا آءُ سڄو تون،  
الا آءُ پرين تون،  
ڪاڇو اُنو گاج آندو پاڻي پرينٽڙا،  
مازو وري ماڳ وريا آءُ سڄو تون،  
الا آءُ پرين تون.

لياقت دنيا کان بي خبر ناهي ۽ هن جنگ ۽ امن کي به پنهنجي  
شاعريءَ جو موضوع بڻايو آهي.

جنهن کانسواءِ حياتي منهنجي مٿن جيان،  
ڪاڏي ويو سو گم ٿي جڳ جي امن جيان.

26

دلدار جي خبر هوندئي بارود بڻي آهي،  
انسان تون ڌرتيءَ تي هل پير سنڀاليندو.

سياست ۾ آيل اڄوڪي ماٿار مايوسي ۽ سنڌ جا سور به لياقت  
جي غزل جو موضوع آهي.

ستل قوم پنهنجي ۽ مطلبِي ليڊري آ،  
غير آرام سان پيو لٽي سنڌ کي،  
حال اهڙا اسان جا رهيا جي اڳر،  
ڌاريو ويندو اسن ڪن ڪسي سنڌ کي.

سڀ اڻيون ڇڏي سنڌ خاطر اچو.  
جيئن بچائي وجهون ٿي ڪني سنڌ کي.  
سنڌ ۾ ڪارو ڪري جي گندي رسم تي لياقت لعنتون وجهي ٿو.

حور ڪاري ڪري وڌي ماري.  
لعنتون ٿو جهل کان توتي.

لياقت جي شاعري جو معراج سندس غزل آهي ۽ انهيءَ غزل  
جي خوبصورتِي سندس مڌرتا پڻ ۽ بي ساختگي آهي. جنهن کي  
پڙهي وجود جا سمورا مٿل ۽ ستل سڙ مندر جي گهنڊڻين جيان  
وڃي اٿن ٿا.

درد محسوس ٿيو مزي جهڙو.  
عشق پي آ امان ابي جهڙو.  
دل چوي ٿي غزل لکن اهڙو.  
تنهنجي سهڻي بدن بگي جهڙو.

27

سمند سور جو آ سڪي ٿي نٿو.  
زخم عشق جو آ ڇٽي ٿي نٿو.  
گهڻو ئي هوا ٿي گهليس پيار ۾.  
هو پٿر جو وڻ آ لڏي ٿي نٿو.

درد وڪڻي دوا نه وٺي آ.  
عشق تنهنجي گلا نه وٺي آ.  
زندگيءَ مان اداس خوش آهيان.  
تنهن خوشيءَ جي غذا نه وٺي آ.  
عشق منهنجو نبي خدا دلبر.  
ڪنهن به ٻئي جي عطا نه وٺي آ.

تقدير ملي نه ملي

عشق جهڙي گناه لاءِ لياقت،  
مون کي ڪنهن جي رضا نه وٺي آ.

لياقت کي پڙهڻ کان پوءِ مون کي ڏاڍو ارمان ٿيو ته مان هن کي  
اڳ ۾ ڇو نه پڙهيو. خوشنصيب آهي جو هي جنهن کي لياقت جهڙو  
خوبصورت ۽ اعليٰ شاعر مليو پر بدنصيب آهي لياقت جنهن کي  
جو هي وارا مليا. جيڪي اڃا تائين سندس مواد کي سهيڙي ڪتاب نه  
ڇپرائي سگهيا آهن. جڏهن مون هي چند سٽون لکڻ لاءِ لياقت جي  
شاعري پڙهي ته ان جي مٺاڻ، ترنم ۽ مڌرتا مون کي اهڙو محو ڪري  
ڇڏيو جو جڏهن آءُ شاعري پڙهي رهيو هئس ته مون کي ائين  
محسوس ٿيو جڏهن ته ڪنهن هندوري ۾ لڏي رهيو آهيان ۽ آئون  
سموري شاعري هڪ ساهيءَ ۾ پڙهي ويس. مان سمجهان ٿو ته کيس  
سنڌيءَ جو احمد فراز سڏڻ ۾ ڪا جهجهڪ محسوس نه ٿي. فراز  
جهڙي ئي خوبصورت غزل سان لياقت تي لکيل لفظ لياقت جي  
شاعريءَ سان ئي ختم ڪيان ٿو.

28

کليل در رهون ٿا، نه ڪڙڪاءِ اسان کي،  
سپاڻي نه هوندي، نه وندراءِ اسان کي.  
هنر سڀ زمانو اسان کان سڪيو آ،  
جيئن جا طريقا نه سمجھاءِ اسان کي،  
وسائڻ پوءِ شايد توکان ڪونه پچندو،  
ٺريل بهم آهيون نه پڙڪاءِ اسن کي،  
اسن ڪنهن طرح سان وٺون ها ته جوڙي،  
مليا دل جا لياقت نه ٽڪرا اسان کي.

حميد سومرو

تقدیر ملی نہ ملی

تو کان جڏهين ٿي موٽيو آهي،  
ڪٿي پهر پاڻ ڳوليو آهي.

تون ئي منهنجي خيال گل ۾ آن،  
هر گهڙي تنهنجو سوچيو آهي.

روز دنيا پڇي اسان کي ٿي،  
پاڻ کي روز جوڙيو آهي.

تو جيان تنهنجون سڀ سڪيون سهڻيون،  
من مگر توتي گهوريو آهي.

لڙڪ تڏهين ڪرڻ اکين مان ٿا،  
دل کي جڏهين ٺپوڙيو آهي.

چون ”لياقت“ سليان ديوارن سان،  
حال ڪنهن سان ته اورو آهي.



خاک دل جي ڪٿي اڃان اچلي،  
 چو نه تنهنجي ئي در وڃان اچلي.  
 عشق تون ئي سنڀالجان مون کي،  
 حسن مون کي ڪٿي متان اچلي.  
 حال مون کان پڇين ٿو ڪهڙو آ،  
 پاڻ کي ڪوهه ۾ ڇڏيان اچلي.  
 زندگي پوءِ ته چين آ منهنجي،  
 درد تنهنجو مگر سگهان اچلي.  
 شاعري پي عذاب ڏيندي آ،  
 ذات توکي ڪٿي ڇڏيان اچلي.  
 نيٺ ڪيسين بچئون ٿن کان ٿا،  
 هو اسان کي پيو اڃان اچلي.  
 هوڻو پنهنجي ڌيان مان اچلي،  
 جڻ هو ٿو آسمان مان اچلي.  
 شوق ”لياقت“ پتنگ ٿيڻ جو آ،  
 خود کي آزاد ۾ ڏسان اچلي.



اها شام منچر، ڪنول ياد آهي،  
مون کي پيار جو هرڪو پل ياد آهي.

نه طوفان آيو نه ڪي زلزلو ڪر،  
ڪريو ڪيئن هو دل جو محل ياد آهي.

ڪٺو ديد سان ڪنهن نه قاتل چتو ٿيو،  
سو قاتل ۽ پنهنجو قتل ياد آهي.

اسان کي اوهان جون اکيون ياد آهن،  
اوهان جي اکين جو ڪجل ياد آهي.

ڪنيون دوست منهنجو جندڙو وي پئي،  
اوهان وٽ وڳا پئي دهل ياد آهي.

بهارن کي ”لياقت“ ٿيا ڏينس گذريئي،  
چمن ياد آهي نه گل ياد آهي.



گلاب مهڪي، بهار سان ٿو،  
۽ روح بهڪي پيار سان ٿو.

هي عشق آهي، اَلرَ نه هن سان،  
عقاب ماري اَڏار سان ٿو.

هيءُ سج ڪوسو، ايئن لڳي ٿو،  
ڪري ڪو محنت بخار سان ٿو.

هي آدمي ڪير آ زماڻا!  
لڳي ته پروردگار سان ٿو.

لطيف ٿي ڪو اي سنڌ! تنهنجي،  
سلي حقيقت ڏنار سان ٿو.

ڇا قافلو ٿس ڪٿي وڃايو،  
رُلي رڳو ڇو غبار سان ٿو.

خدا هجي يا ڪو دوست ”لياقت“،  
ڪڏهن اچي ڪو پُڪار سان ٿو.



پيار مان جو انهن نهاريو تي،  
تنهن گهڙي چو گلن نهاريو تي.

ڪونه آئي قريب منهنجي هوءَ،  
کولي ٻانهون ٻڪن نهاريو تي.

سونهن توڙي رڳو ڏٺو ڪٿ مون،  
دوست دشمن سين نهاريو تي.

چونه نيڙي اچي سگهيا منهنجي،  
ڏور کان ئي سڪن نهاريو تي.

شاعري! تنهنجي سوچ ۾ گم هئس،  
زندگيءَ جي ڪمن نهاريو تي.

راهه ڪنهن جي مرڻ پڄاڻان پي،  
ڪنهن جي کليل اکين نهاريو تي.

توڙي جو خوش هئس مگر ”لياقت“،  
هر خوشيءَ مان غمن نهاريو تي.





موسم بيقرار آئي آ.  
 هو چون ٿا بهار آئي آ.  
 هن ت مون کي برو پلو ڪوٺيو،  
 چو زماني کي خار آئي آ.  
 نيئن هن جا چمي سگهيو ٺاهيان،  
 توتي قسمت ميار آئي آ.  
 هاڻ ڪنهن جي نه راهه ٽڪڻي آ.  
 دل ڇڏي انتظار آئي آ.  
 توکي ڀارت هجي قبر ڪاري،  
 ڪنهن جي تو وٽ ڄمار آئي آ.  
 هو ڪڏهن ڪو سڙي رهيو آهي،  
 تنهنجي هاڻي نهار آئي آ.  
 ڪهڪشائن تي ٿو رهان اڄڪلهه،  
 ذات بڻجي اڏار آئي آ.  
 ڪوڙ ”لياقت“ هيا زماني ۾،  
 توکي هن جي چو سار آئي آ.



تنها جيون اُڀاڻڪو آهي.  
منهنجو تن من اُڀاڻڪو آهي.

اڻپوري آرزوءَ جو وڻ آهيان.  
منهنجو پن پن اُڀاڻڪو آهي.

هن کي ڪجهه پي مليو نه مون کان آ.  
منهنجو رهزن اُڀاڻڪو آهي.

ڪنهن جي پيري تڙي ۽ تهڪي پئي.  
ڪنهن جو جوين اُڀاڻڪو آهي.

ڇو نٿو آئينو ڏسين اڄڪلهه.  
تنهنجو درپن اُڀاڻڪو آهي.

چون برباد ٿئين اڃان ”لياقت“،  
تنهنجو دشمن اُڀاڻڪو آهي.



تنهنجي مون ڏي نهار ڇا آهي،  
 تنهنجي نيئن جي پار ڇا آهي.  
 تون سدائين گلاب رکندي آن،  
 پيت توسان بهار ڇا آهي.  
 تنهنجي مک تان پگهر ڏنم ڪرندي،  
 سونهن ۾ آبشار ڇا آهي.  
 تون ته مڪڙي ۽ مان ڪومايل گل،  
 تنهنجو مونسان پيار ڇا آهي.  
 گل ڪڏهن ۽ ڪڏهن ڪنڊن جهڙو،  
 ڇا چوان آءُ، يار ڇا آهي.  
 تو نه ڪنهن جون ڪڏهن تڪيون رامين،  
 سمجهين ڪيئن انتظار ڇا آهي.  
 تون تو الله کان وڏو سڏجين،  
 عشق تنهنجي ڄمار ڇا آهي.  
 ڪيئن تو ”لياقت“ چوين ته ڪجهه نه آهي،  
 نيئن لڙڪن قطار ڇا آهي؟



لڙڪ پنهنجا اُگهو مسڪرايو ذرا،  
زندگي گيت آ گنگنايو ذرا.

نيئن تنهنجا صبح جي نهارن جيان،  
روشنِي ٿي ڪپي اک ملايو ذرا.

ڪنهن ڏٺو آ مرڻ بعد ڪنهن جو ملڻ،  
زندگي ۾ ڪڏهن ڳل لڳايو ذرا.

رات خاموش آ چنڊ پي ماڻ آ،  
پنهنجون چوڙيون پرين ڪنڪنايو ذرا.

دوست دشمن - نظر سان ڏسي آ رهيو،  
دشمنن کي خبر هي ٻڌايو ذرا.

خوبصورت پرين روپ تنهنجو ڏسان،  
رُخ تان پردو ڪڍي اڄ هٽايو ذرا.

پيار جي راهه ۾ ڇانءُ ”لياقت“ ڪئي،  
ڄاڻ طئي ٿيو سفر وڪ وڌايو ذرا.



ڪليل در رهون ٿا نه ڪٽڙڪا اسان کي،  
 سڀاڻي نه هوندين نه وندرا اسان کي.  
 هنر سڀ زمانو اسان کان سڪيو آ،  
 جيئن جا طريقا نه سمجها اسان کي.  
 اسان پاڻ لاءِ آ ڪڏهن ڪونه سوچيو،  
 هي جڳ خوش رهي پيا نه الڪا اسان کي.  
 اسان زندگيءَ جي ڪا اجڙيل عمارت،  
 رنگن سان اجايو نه جرڪا اسان کي.  
 هي قسمت مقدر توڻي آهي جوڙيو،  
 خدا سان زمانا نه ٽڪرا اسان کي.  
 ڪٿي تون، ڪٿي هو اڙي چنڊ پاڳل،  
 ڪري روپ هن جا نه بهلا اسان کي.  
 وسائن پوءِ شايد تو کان ڪونه پڇندو،  
 ٺريل باهه آهيون نه پيڙڪا اسان کي.  
 اسان ڪنهن طرح سان ونون ها ته جوڙي.  
 مليا دل جا ”لياقت“ نه ٽڪرا اسان کي.



دوست جيسين جهان ۾ آهيون.  
هر گهڙي امتحان ۾ آهيون.

موت! تو وٽ اچي پڳا آهيون.  
هاڻ بلڪل امان ۾ آهيون.

ڇو ٿي بي هنڌ زندگي ڳولين،  
درد جي ٿي سامان ۾ آهيون.

بنجي ڪاڳر وجود ڀٽڪي ٿو،  
هر گهڙي ڪنهن طوفان ۾ آهيون.

بي وفا سان وڃن وفا جا ٿيا،  
ڦاٽا پنهنجي زبان ۾ آهيون.

سادگيءَ جي ڪري اسان ”لياقت“،  
ڪين ڪنهن جي ڌيان ۾ آهيون.



مان وسيع هان، مگر مختصر تو رهان،  
آء امتحان اهل نظر تو رهان.

عشق اسلام آ، سونهن پروردگار،  
مان بنهي سان ڪني بي فڪر تو رهان.

هان انسان ڪي ملئو آرام آ،  
آء حالات کان باخبر تو رهان.

ڪين مون ڪي ڪڏهن ڀلجي پي چيڙجان،  
مان حشر کان وڌو ڪو حشر تو رهان.

ڪونه سگهندي سڪائي هوا ڪائي بي،  
مان جو محنت ڪشيءَ جو پگهر تو رهان.

هتي ئي ماڻي وٺان پنهنجي انصاف ڪي،  
ڪنهن حشر جو چو مان منتظر تو رهان.



زندگي جو متن تنهنجي نيئن ۾،  
منهنجي دل جو وطن تنهنجي نيئن ۾.

ناهي جنهن کي غرض بهارن سان،  
او سڄڻ سو چمن تنهنجي نيئن ۾.

پار تن کي ڪري سگهان ڪيئن مان،  
ست سمنڊ ٿا چلن تنهنجي نيئن ۾.

تون سراپا ٿي روشني آهين،  
چنڊ تارا تڪن تنهنجي نيئن ۾.

خوبصورت جهان تو سان آ،  
روپ اُڀرن لهن تنهنجي نيئن ۾.

تن کي ”لياقت“ ڇڏي وڃي ڪاڏي،  
سڀ ٿا رستا کتن تنهنجي نيئن ۾.





ٿو مليندي سڪي مٽ هاري وڌو،  
توڪي ڪنهن جي آ اک ٿيٽ هاري وڌو.

ڌار تنهنجي ڳچيءَ مان ٿيندي ئي پرين،  
پيار ۾ هانءُ لاکيٽ هاري وڌو.

منڊ تحفا ڪڍي آئي آ گل وري،  
درد دل ۾ توڻن چيٽ، هاري وڌو.

نيٺ ايندينءَ ڪڏهن چين منهنجو ڪڍي،  
هنيانءَ مون تنهنجي لپٽ هاري وڌو.



سڪيا سين سڳند لئ گلن جي شهر ۾،  
اڃو عشق آهي حسن جي شهر ۾.

لٽيا خواب سارا اسان جا زماني،  
بچيا لڙڪ آهن اکين جي شهر ۾.

ڏني ڪنهن اسان کي صدا پيار واري،  
باري باهه ڪنهن آ ڪڪن جي شهر ۾.

ڄمڻ وقت گل هو هٿائي ويو جو،  
ڄميون منهنجون تڙيون ڇين جي شهر ۾.

اسان کان پڇين ٿو اسان جي حقيقت،  
آهيون چنڊ ليڪن انڌن جي شهر ۾.

اجايو ڦرين پيو اوسيئڙي ۾ ”لياقت“،  
چريا! ڪير ايندو غمن جي شهر ۾.



ڳالهه ماضيءَ جي پڇاريو ڇو ٿا،  
خاڪو دل جي کي اُڌاريو ڇو ٿا.

نيٺ سرزد به خطا ٿي ڪهڙي،  
پنهنجي محفل مان اُٿاريو ڇو ٿا.

بيوفا چوند اوهان کي ڪوٺيان،  
دل ڪسي ڌار گذاريو ڇو ٿا.

مان ته برباد شهر جو منظر،  
شوق مان مون ڏي نهاريو ڇو ٿا.

ڪين من! سار لڌوءَ ڪا جيئري،  
لاش منهنجي کي سنواريو ڇو ٿا.

زندگي چار ڏينهن جي ”لياقت“،  
پوءِ پريشن گذاريو ڇو ٿا.



عشق تنهنجو به توڙ هوندو ڪو،  
 دل چريءَ جو به جوڙ هوندو ڪو.  
 زهريلا نانگ هن گهڻا ليڪن،  
 عشق جهڙو اروڙ هوندو ڪو.  
 درد! تو کان پري رهيو جيڪو،  
 سوئي ماڻهو ڪيوڙ هوندو ڪو.  
 پهريون پيرو ملي محبت ٿس،  
 شخص خوش ڪوڙ هوندو ڪو.  
 هو درياءَ سونهن جو لڳو مون کي،  
 هن جو به ڪٿي ته چوڙ هوندو ڪو.  
 ايئن حقيقت پسند رهياسين جي،  
 پنهنجي ڳاڙهي ۾ نوڙ هوندو ڪو.  
 ڦاٽو هوندو ڪٿي جِوالا ٿي،  
 منهنجي غم جو ولوڙ هوندو ڪو.  
 تنهنجي پيٽا ڏيان مگر ڪنهن سان،  
 روشني جو نچوڙ هوندو ڪو.  
 يار ”لياقت“ چمن گهمڻ ويو آ،  
 اڄ گلن ۾ وڳوڙ هوندو ڪو.



چنڊ توکان چٽو ڪٿي آهي،  
انب توکان منو، ڪٿي آهي.

هن سان ڪيڏا پرين ڪندا آهن،  
گل به توکان سنو ڪٿي آهي.

تنهنجي لاءِ آرات ڀر جاڳيو،  
اي سج! هو ستو ڪٿي آهي.

هو ته هاڻي اڃان پيو اُڀري،  
درد جو سج لٿو ڪٿي آهي.

زندگي اختتام کي پهتي،  
شخص ڪو گم يڪو ڪٿي آهي.

مون به ”لياقت“ ڪڏهن هيو پيتو،  
عشق ايڏو ڪٿر ڪٿي آهي.



ڏئي درد دل کي دوا ڪا وئي آ،  
دعا پي ڏئي بدعا ڪا وئي آ.

تپيون چند تارا وڃان پيو زمانا!  
مون کي ڏئي اڏارون ادا ڪا وئي آ.

نه ڪاچو نڪي ٿر، سڄي سنڌ ڦاڪا،  
سنگهي ديس سارو بلا ڪا وئي آ.

رهيو جهول خالي اسان جو محبت،  
مري وقت جي جن سخا ڪا وئي آ.

نه جنت نه دوزخ وڃان ڪجهه پيو آ،  
اسان کي ٻڌائي ڪٿا ڪا وئي آ.

ڪڪر وار هئس ۽ کنوڻ جهڙو چهرو،  
لنگهي جن ته ”لياقت“ گهٽا ڪا وئي آ.



چنڊ لاهي آڻجي ڪهڙي طرح،  
پيار هن جو ماڻجي ڪهڙي طرح.

نانءُ هن جي سان نانءُ منهنجو پي،  
دوستو واکاڻجي ڪهڙي طرح.

ڇو بدلجي آن ويو ايڏو گهڻو،  
وقت تو سان ٿاڻجي ڪهڙي طرح.

جيئن دوا بڻجي منهنجي ڪري،  
درد کي سانڍاڻجي ڪهڙي طرح.

رات تنهنجا سڀ ستارا ٿا وڻ،  
هو ستارو ڇاڻجي ڪهڙي طرح.

ڪوبه توکي ڪونه آ سمجهي سگهيو،  
عشق تو کي ڄاڻجي ڪهڙي طرح.

دل ٿئي آهي ڪتولي ناهي ڪا،  
تنهن کي ”لياقت“ واڻجي ڪهڙي طرح.



تو چيو ماڻ تو رهان ورنه،  
ڳالهه واکي وڏي ڪيان ورنه.

ڪونه تو مخلصي ڏسان تو ڀر،  
ڪاڻ تنهنجي جيئان مران ورنه.

ڪير ڪونهي پٺيان سڏڻ وارو،  
اي مسافر موٽي پوان ورنه.

هاڻ ڳوٺن ۾ ڀي مزو ناهي،  
شهر تنهنجو ڇڏي وڃان ورنه.

مون کي چانڊاڻ ٿي ڪڍي هن جي،  
چنڊ حاصل ڪري وڃان ورنه.

ڪير توکي ويهي پوءِ پرچائي،  
حال ”لياقت“ توکان پڇان ورنه.





حال مون کان زندگيءَ جو ڪين پُڇ،  
هر خوشيءَ جي خودڪشيءَ جو ڪين پُڇ.

وقت مشڪل ۾ جو تنها ويو ڇڏي،  
دوست تنهنجي دوستيءَ جو ڪين پُڇ.

شوق ناهي ۽ نه جيئن ڪن خفا،  
زندگي هن وچ ٿريءَ جو ڪين پُڇ.

نفرتن جو زهر وينو ٿو پيئڻ،  
مون کان منهنجي مئڪشيءَ جو ڪين پُڇ.

سونهن سان آ، منهنجي ازلي چاهڻا،  
هي تسلسل عاشقيءَ جو ڪين پُڇ.

گم رهي ٿو جو سدائين پيار لڌ،  
يار تنهن ”لياقت“ عليءَ جو ڪين پُڇ.



منهنجي قسمت ڪيڏي ڪسي نڪتي،  
گار جهڙي آ دوستي نڪتي.

هُو جي آجرا ماڻهو ڦلهوڙياسين،  
تن مان ڪيڏي نه گندگي نڪتي.

مون کي ناهي اونڌاهه ڪنهن ماريو،  
منهنجي قاتل ته روشني نڪتي.

توهه ايڏو ڪڙو ڪٿي آهي  
هي حياتي جيڏي ڪڙي نڪتي.

ڪونه ڪنهن کي خدا ڪبو هاڻي،  
ڏوهه منهنجي جو بندگي نڪتي.

مرڪون ”لياقت“ ڏئي ڪٿان توکي،  
درد جنهن جي ته زندگي نڪتي.



عشق وارن سان ويجهڙا نه رهو،  
جي رهو ٿا ته اوڀرا نه رهو.

ڪجهه لڪائي رکو زماني ڪار  
جيترا آهيو اوترا نه رهو.

دردِ دل جي دوا ڪڏهن ٿيندو،  
هڪ زهر بڻجي اوتبا نه رهو.

سادگيءَ کي ڇڏيو ڪٿي هاڻي،  
دور بدليو آ بودلا نه رهو.

يار ڪهڙي خيال ۾ آهين،  
گذرهي مونسان، اوڙڪا نه رهو.

پيار مونسان نه ٿئو، ڪيو ٻئي سان،  
پيار کان خالي ڪوڪلا نه رهو.

روئجي ڀر ڪڏهن ڪڏهن ”لياقت“،  
روز لڙڪن سان ٽوپيا نه رهو.



بي وفا ٿو بي وفا سمجھي مون کي،  
چا الله ٿو دلربا سمجھي مون کي.

هو ڏسي مون کي وڃي ٿو زرد ٿي،  
پاڻ تي ٿو ڄڻ ڳلا سمجھي مون کي.

چا چوان مان دوست اهڙي کي پلا،  
خود خفا آ ٿو خفا سمجھي مون کي.

مان اُجالو منهنجو نالو پيار آ،  
زندگي ۽ ڪو خدا سمجھي مون کي.

مان لڪل هڪڙي ”لياقت“ آهيان،  
بي لياقت چا پلا سمجھي مون کي.



ڏسي حال منهنجا محبت کي آڻيو،  
تڏل ٿي سهي منهنجي حسرت کي آڻيو.

ڏسون عشق کي ٿو پریشان چاهيان،  
وري حسن پنهنجي شرارت کي آڻيو.

کڀي ڪونه جنت نه زاهد سان رهيو،  
خدا کان اسان جي عبادت کي آڻيو.

وڻي نيٺ ڪاڏي لکي آ ويڇاري،  
ڳولي يار جلدي شرافت کي آڻيو.

چون ٿا اجهو ڄاڻ آئي قيامت،  
اسان پي ڏسون پر قيامت کي آڻيو.



سنگهي گل اوهان جو چپن تي رکيو،  
سو منظر چمي مون اکين تي رکيو.

اسان کي نه ڏي تون ٻيو ڪو قسم،  
اسان هٿ تنهنجي آ لٽن تي رکيو.

اسان جن خدا کي چهي آ وتو،  
اسان هٿ جو تنهنجي هٿن تي رکيو.

ڪارو چنڊ آ يا اڇو چنڊ آ،  
هي ڪنهن فيصلو آ انڌن تي رکيو.

اڙي وقت ڪيئن مان ڪا ساهي کڻان،  
اڃان بار آهي ڪلهن تي رکيو.

اسان ڪهڪشائون چهي جن وتيون،  
اسان هٿ جو تنهنجي بدن تي رکيو.

بري باهه ”لياقت“ ڪڏهن پاڻ آ،  
هوندو ڪنهن ته تانڊو ڪڪن تي رکيو.



درد آھن، سڃو ڪٿي آھيان،  
لڙڪ پيٽم، اڃو ڪٿي آھيان!

پاڻ ھن آ ڦٽي ڪيو مون کي،  
آءُ ھن کان چئو ڪٿي آھيان.

سور جيڏا ڏنا حياتي! تو،  
آءُ ايڏو رڻو ڪٿي آھيان.

غير! ڪاڻي چوپا ڪرين مون کي،  
آءُ ڪوئي ڳڻو ڪٿي آھيان.

دوستن کان ئي خوف آھي بس،  
دشمنن کان ڏٺو ڪٿي آھيان.

سند منهنجي امان، ابو مھراڻ،  
آءُ چورو چئو ڪٿي آھيان!

تنهنجي لاءِ به، آءُ سوچيان ڪيئن،  
زندگي! هڪ ڪنو ڪٿي آھيان.

پيار، تحرير آ لکي ”لياقت“،  
آءُ ڪورو پٺو ڪٿي آھيان.



سمنڊ سور منهنجو، سڪي ئي نٿو،  
 زخم عشق جو آ ڇٽي ئي نٿو.  
 ڪو دل جي ڪمي ۾ ويهي آ رهيو،  
 ڪيان ڇا مان ڪافر اُتي ئي نٿو.  
 گهڻيون ئي عقل جون ڪٿائون ڪاڌم،  
 نشو نينهن تنهنجو نٿي ئي نٿو.  
 گهڻو ئي هوا ٿي گهليس پيار ۾،  
 هو پتر جو وڻ آ لڏي ئي نٿو.  
 ڪٿي چنڊ تارا مان آيس گهڻا،  
 پرين! روپ تنهنجو جڙي ئي نٿو.  
 رڙيوگوڙ وانگي سدا عشق آ،  
 مگر حسن ٻوڙو ٻڌي ئي نٿو.  
 سمنڊ ٿي ٿو لهرن جون ٻانهون ڪوليان،  
 ڪنارو ٻڪن ۾ ٻڪي ئي نٿو.  
 اسان وٽ به مايا محبت جي آ،  
 اسان کي ڪو ”لياقت“ لٽي ئي نٿو.





عشق! تنهنجي سفر مان آيو هان،  
جن ت نڪري قبر مان آيو هان.

ڳوٺ وارو! دوا ڪيو منهنجي،  
گهٽ ڪاٺي شهر مان آيو هان.

هو شراب طهور زاهد جو،  
مان پي هن جي نظر مان آيو هان.

چو ٿو جلدي ڏسين حقيقت تون،  
خواب جي رهگذر مان آيو هان.

زندگي چو آ سوال اڄ تائين،  
ڪير مان، ڪنهن نگر مان آيو هان.

اُت ب ”لياقت“ مليو نه منصف ڪو،  
اءِ ٿيندو حشر مان آيو هان.



مان وٺ ٿي نچان تون هوا ٿي هلي آ،  
ڪنڻ ٿي ڪنڻان مان گهٽا ٿي هلي آ.

سوا تو اُچارو مان چو رهان تو،  
سجڻ سانوڻيءَ جي گهٽا ٿي هلي آ.

نٿو درد هاڻي سنڀالي سگهان مان،  
ڪٿي آس دل مان لڏا ٿي هلي آ.

تو سان عشق فرهاد جهڙو اسان جو،  
تون شيرين جهڙي ادا ٿي هلي آ.

مخالف محبت جو مون کي پٽي پيو،  
تون مون لاءِ جلدي دعا ٿي هلي آ.

ڪيڏو سور دل مان اُٿيو رات ”لياقت“،  
اجهو زندگي پي جدا ٿي هلي آ.



زندگيءَ جي بهار گذري وئي،  
ڪونه آئين ڄمار گذري وئي.

ڪٿ ٻڌي آسمان ڪنهنجنون ٿر،  
هر دعا بيقرار گذري وئي.

تنهنجي نيشن منجهان نه پيتو سين،  
عاشقي بي خمار گذري وئي.

دوست مون کي اچي سنڀالي ڪو،  
هنيانءَ چيري نهار گذري وئي.

ڪونه دنيا ٻڌي سگهي ٻوڙي،  
دل چريءَ جي پڪار گذري وئي.

هان ساڳيو جنون ڪونهي ڪو،  
پنهنجي ”ليقت“ اڏار گذري وئي.



درد محسوس ٿيو مزي جهڙو،  
عشق پي آ، امان ابي جهڙو.

رات جو آسمان تارن سان،  
هوبهو آ تنهنجي گهگهي جهڙو.

خاڪ جيون مزو اچي تو مان،  
انب آهين مگر ڪتي جهڙو.

تو ملامتِ ضمير مان گذري،  
چنڊ هن کي لڳو بچي جهڙو!

ڪونه دنيا سگهي توڙي تنهن کي،  
پيار پنهنجو سڀي جهڙو.

آءُ ”لياقت“ پناه ڳوليون پي،  
شخص وڇڙي ويو اجهي جهڙو.



جڏهن ساهه پنهنجو پرايو ملڳو،  
هجن ماک، گل جو اجايو لڳو.

ڪٿي تار تي گل ٺهيو ٿي ايڏو،  
هو وارن ۾ تنهنجي سجايو لڳو.

سمند گهرو آهي، مگر سونهن ۾،  
ڦٽرو ماک جو آ سوايو لڳو.

ويو ڪو پوڳن ۾ حقيقت ڪري،  
الله شخص سو ڇو وٽايو لڳو.

دٻو زندگيءَ جو سڪو ڄاڻ ”لياقت“،  
انهن وٽ اچڻ جو نه ساعيو لڳو.



سمند ڪو چولجي وري  
پاڻ ڪي ڳولجي وري

بند سالن کان آ پيو  
دل جو در ڪولجي وري

ڇا ڪيي زندگي پيو  
ڪو ملي ڍول جي وري

درد ڪي لڙڪ آ ڪٿي  
ديد ڇا چولجي وري

آدمي ننڊ آ اڃا  
هن ڪي ڏاندولجي وري

سونهن ”لياقت“ ڏسي ڪٿي  
دل چري رولجي وري.



غم ڪيو آ نڍال لياقت ڪي،  
اجڙي ويندڙي سنڀال لياقت ڪي.

سونهن! تنهنجو چوڻ ڪندو شايد،  
ناهي پنهنجو خيال لياقت ڪي.

ڪيئن ٿو لڙڪن منجهان اُجهائي اُچ،  
آهي حاصل ڪمال لياقت ڪي.

درد تنهنجي امر ڪيو آهي،  
ڪير ڏيندو زوال لياقت ڪي.

يار پرديسي ڪيئن هيو منهنجو،  
اچ هوا، ڏي حوال لياقت ڪي.

آهي سهمت لطيف سائينءَ سان،  
ڪونه گهرجي وصال ”لياقت“ ڪي



لفظ ميڙي ڪنول لکان توتي،  
چنڊ جهڙو غزل لکان توتي.

هِن جي نيٺن کي تون پسند آهين،  
نت ڪو ڪارا ڪجل! لکان توتي.

منهنجو قاتل، منهنجي محبت آ،  
پنهنجو ڪهڙو قتل لکان توتي.

ڏات ”لياقت“ جي ساٿ ڏئي منهنجو،  
هر گهڙي هر مهل لکان توتي.





درد وڪڻي دوا نه وٺي آ،  
عشق! تنهنجي گلا نه وٺي آ.

بد دعائون قبول يارن جون،  
دشمنن کان دعا نه وٺي آ.

هن سوا سانوڻي مُضر آهي،  
ڪنهن اُٺي جي هوا نه وٺي آ.

ڪم ظرف دوست سان وري پرچان؟  
سادگيءَ جي رضا نه وٺي آ.

ڏور تو کان ڪيئن ٿيان سائين!  
وقت کان اڳ قضا نه وٺي آ.

ڪوڙ پوڳي چڪو اڳي آهيان،  
هان بي ڪا سزا نه وٺي آ.

عشق جهڙي گناه لاءِ ”لياقت“  
مون کي ڪنهن جي رضا نه وٺي آ.



تنهنجي ڀر مان اٿڻ، ڏکيو آهي،  
توکان وڇڙي جيئن، ڏکيو آهي.

هر گهڙي آس پاس ڪو تنهنجي  
پيار توسان ڪرڻ، ڏکيو آهي.

رونقون شهر جون وڻن ٿيون پر  
ڳوٺ تنهنجو ڇڏڻ، ڏکيو آهي.

عشق هوندو کٽيو زماني کان  
سونهن! تو کان کٽڻ، ڏکيو آهي.

ڪنهن سبب آسمان هوندا پر  
ڇاڪ دل جو سبڻ، ڏکيو آهي.

بي وفا ڏي پيو وڃان سنڀريو،  
سان دل جو هلڻ، ڏکيو آهي.

لوڪ ڪافر خطاب بخشيو آ،  
وقت سان گڏ هلڻ، ڏکيو آهي.

ڪاش سمجھي وڃي ايئن سڀڪجه،  
حال هن سان سلڻ، ڏکيو آهي.

دشمنن کان بچيو وڃي ماڻهو،  
دوستن کان بچڻ، ڏکيو آهي.

اپ تي جهڙ، مينهن پي اجهو آيو،  
هن جو هاڻي اچڻ، ڏکيو آهي!

پاڻ کي ئي پتو هوندو ”لياقت“،  
يار! توکي پتڻ، ڏکيو آهي.



چنڊ، تارن کان ڪجهه لڪائي ڪيئن،  
ڪوئي، يارن کان ڪجهه لڪائي ڪيئن.

مون ته سوچيو هيو، لڪائيندس،  
پيار، پيارن کان ڪجهه لڪائي ڪيئن.

پنٿور سان دوستي اٿس سائين،  
گل به، خارن کان ڪجهه لڪائي ڪيئن.

مڙس مرڪي چيس، لڪي ڪاٺجان،  
ماءُ، ٻارن کان ڪجهه لڪائي ڪيئن.

ڪيڏا ميوا رکيا هيئن سانڍي!  
وڻ به تارين کان ڪجهه لڪائي ڪيئن.

هو جو ”لياقت“، حسن پرست آهي،  
سونهن وارن کان ڪجهه لڪائي ڪيئن.



دوست مون کي نه ستايو، مان نشي ۾ آهيان.  
چئي نه ويهان ڪو اجايو، مان نشي ۾ آهيان.

هن کي نفرت آنشي کان، هو خفا ٿي ويندو،  
ڪين دلبر کي ٻڌايو، مان نشي ۾ آهيان.

باهه واعظ ڪيو آهي، مان سڙان پل ليڪن،  
منهنجو مٿانو بچايو، مان نشي ۾ آهيان.

رات ڪافي ٿي چڪي آهي مان وڃان پي ڪاڏي،  
پاڻ وٽ رات ٽڪايو، مان نشي ۾ آهيان.

چوڻا ”لياقت“ کي ڇڏيو حالت مدهوشيءَ ۾،  
اڄ ته مونسان ڪو نپايو، مان نشي ۾ آهيان.



تون گل هجين مان ماڪ ٿي، تنهنجي مٿان وسندو رهان،  
منهنجا پرين! تنهنجو بدن چمندو رهان چهندو رهان.

مان ڪا هجان آلي مٽي ۽ تون هجين ٻالڪ پرين،  
مون سان ويهي رانديون ڪرين، هٿ تنهنجا مان چمندو رهان.

ڳاڙهان بڻجي شام جي تو ۾ پرين گم ٿي وڃان،  
تنهنجي سندر چهري منجهان ٿي باڪ مان ڦٽندو رهان.

سانوڻ جي جهڙ جهڙا پرين، هي وار ٿا تنهنجا لڳن،  
دل ٿي چوي تن ۾ تڪان ۽ ٿي ڪنوڻ ڪنوڻو رهان.

مان ٿو سوچيان دلبر هجي ساگر سدا چلندو رهي،  
درياءُ ٿي تنهن ۾ هر گهڙي ”لياقت علي“ لهندو رهان.



هن اونداهيءَ زندگيءَ ۾ روشني آهي اڃان،  
مون ۾ جو آباد ڪنهن جي عاشقي آهي اڃان.

اي حسن! تون جي اچين سجدا اٿم سانڍي رکيا،  
مون کي ڪرڻي زندگيءَ ۾ بندگي آهي اڃان.

دوست بدليا مان نه بدليس، چونه بدليس ڇا ڏسيان،  
وقت! مون کي پنهنجي پياري سادگي آهي اڃان.

مان وفا کي چونه ڳوليان، ڇا وفا ناهي رهي،  
ڪيئن مڃان مان، چند ۾ جو چاندني آهي اڃان.

ڪونه ملندين ڪونه ملندين وقت مونکي ٿو چوي،  
پر اميدن جي گلن ۾ تازگي آهي اڃان.

چين دل جو تو لٽيو ۽ زندگي برباد ڪئي،  
عشق تو سان پوءِ به منهنجي دوستي آهي اڃان.

ماڪ جو قطرو هيس هن سمنڊ مون کي آ ڪيو،  
ياد مون کي سا عنايت عشق جي آهي اڃان.



سند رڳو ڇو دنيا ۾ ظلم نه رهي هاڻي،  
پوري انسانيت لاءِ ڪو غم نه رهي هاڻي.

احسان حسنيٽ جو لاهيون ڪنهن ٻي طرح سان،  
او عذابدارو! رسم ماتم نه رهي هاڻي.

اي انسان خساري مان نڪري اڄ تون،  
ڪنهن آدم جو دشمن آدم نه رهي هاڻي.

هي انسان حقيقت کان آگاهه اجهو ٿيو،  
واعظ! واعظ تنهنجو مبهم نه رهي هاڻي.

ڏاها تنهنجي ڏاهپ محدود رهي اڃا ڇو،  
ايدز هجي يا ڪينسر بي مرهم نه رهي هاڻي.

وقت ڏسان ٿو ”لياقت“ مظلوم جي پاسي آ،  
ظالم کي سمجهايو ظالم نه رهي هاڻي.





سونهن! تنهنجي چاهه ۾ گم ٿي ويس،  
 پيار جي مان راهه ۾ گم ٿي ويس.  
 مون خوشيءَ جي روشني ڳولي مگر،  
 درد جي اونداهه ۾ گم ٿي ويس.  
 ڪين سنگدل دلربا تي ٿيو اثر،  
 پاڻ پنهنجي آهه ۾ گم ٿي ويس.  
 مون پڇڻ کي آ پڇايو او لطيف!  
 باهه بڻجي باهه ۾ گم ٿي ويس.  
 ڪين مون کي گل وڻيا پرڏيهه جا،  
 سنڌ! تنهنجي گاهه ۾ گم ٿي ويس.  
 ڪيئن پڙهان سقراط افلاطون کي،  
 مان ته پنهنجي شاهه ۾ گم ٿي ويس.  
 زندگي تون بي وفا آن سڌه اٿم،  
 چيو تنهنجي ويساهه ۾ گم ٿي ويس.  
 دل پتنگ، ”لياقت علي“ ڇا لاءِ رکيم،  
 عشق جي آڙاهه ۾ گم ٿي ويس.



تون ٿو پڇين ديد منهنجي توڙي تڪي ڇو ٿي،  
نگاهه تنهنجي به جادوگري ڪري ڇو ٿي.

ڪٿي ٿو جهلجي اسان کي هي من، جو پئڻورو آ،  
گلاب! تنهنجي بدن مان سڳند اچي ڇو ٿي.

هي چنڊ ڇو ٿو ڪڙي ۽ ڪليون ٿڙن ڇو ٿيون،  
سڄڻ ڏسي ٿو کي منهنجي دل نري ڇو ٿي.

ها مان توکان پري ئي هليو وڃان شايد،  
مگر مون کي هي محبت تنهنجي ٻڪي ڇو ٿي.

تو کي خدا نٿو سمجهان مگر اڳيان تنهنجي،  
آ بندگي ڪا ئي اندر توکي جهڪي ڇو ٿي.

ڪيئن مڃان نٿي چاهي مون کي هوءَ ”لياقت“،  
نظر چورائي مون ڏي پوءِ هو ڏسي ڇو ٿي.



ڪڏهن عشق ڪنهن کان ڊنو ياد ناهي،  
ڪڏهن سمنڊ لوڪو سڪو ياد ناهي.

دعا ڪي دوا کان مٿانهون مڃان ڪيئن،  
دعا سان زخم ڪو چٽو ياد ناهي.

مٽيءَ جو هجي ها مڃان ها ڪعبي ڪي،  
پٿر مان سلو ڪو ڦٽو ياد ناهي.

ڪڙو پي چڪيوسين منو پي چڪيوسين،  
ڪڙو ياد آهي منو ياد ناهي.

ستس ڪوڙ پيرا بکيو آءُ ”لياقت“،  
چوان ڪيئن ڪڏهن رب ڪٿو ياد ناهي.



تدبير ملي آهي، تقدير ملي نه ملي،  
 مون لاءِ قلم ڪافي شمشير ملي نه ملي،  
 منصور پورهان تومن، ڪنهن پيار سندنو جڳ کان،  
 بي درد زماني ۾ تعمير ملي نه ملي،  
 مون خواب ڏٺو آهي انسان خدا ٿيندو،  
 سا تنهنجي ڪتابن ۾ تعبير ملي نه ملي،  
 هي عشق زهر جو آ تاثير ۾ امرت آ،  
 نادان اها توکي تاثير ملي نه ملي،  
 سو پار ڪندو پاڻهي پرواهه نه آ هاڻي،  
 مون عشق ڪيو مرشد پير پير ملي نه ملي،  
 فطرت کي ڪري قابو قدرت کي ڪيو حاصل،  
 انسان جي ڪوشش آ تسخير ملي نه ملي،  
 بس درد گهڻو آهي اندر جي اُجالِي لاءِ،  
 بي هائِ اسان کي ڪا، تنوير ملي نه ملي،  
 مون وقت جي ڪاڳر تي ڪجهه آهي لکيو ”لياقت“،  
 سا وقت هتان توکي تحرير ملي نه ملي.



عشق سان مان اُتي مليو آهيان،  
سونهن کي مان جُهڪي مليو آهيان.

چو ٿو سهڪان، مون کان پُڇين ٿو تون،  
وقت کي مان ڊڪي مليو آهيان.

سنڌ! دشمن مليو هيو تنهنجو،  
تنهن سان سيني چڙهي، مليو آهيان.

ڪيئن سڃاڻي مون کي به آئينو،  
آءُ هن سان چڙي مليو آهيان.

يار کي آ خبر، ڏکيو آهيان،  
لوڪ سان مان کلي مليو آهيان.

وقت ساڃاهه پي ڏني هوندس،  
بي قدر سان وري مليو آهيان.



سڄڻ سان ملڻ جا بهانا ٿو ڳوليان،  
اڪين جا مان سڀنا سهانا ٿو ڳوليان.

سڄڻ سان ڪٿي هئس، سکن سان ڪٿي هئس،  
زمانا سي سک جا، زمانا ٿو ڳوليان.

نه هت جا رهياسين نه هت جا رهياسين،  
ڪڍيا عشق جيڪي دهانا ٿو ڳوليان.

ٻڌا ڳوٺ نفرت، محبت لڏي وئي،  
محبت جا مان آشيانا ٿو ڳوليان.

اڳيان سور دل جا ٿيا جهور ”لياقت“،  
وري سور تازا توانا ٿو ڳوليان.



مئڪشوا! مئي کي احترام سان پيئجي،  
وضو ڪري خدا جي پاڪ نام سان پيئجي.

هو اڃ نه آيو الاءِ ڇو ڪني پيئڻ وارو،  
اداس شام آهي ڇو نه شام سان پيئجي.

ساقِي! توسان ڪني پيئڻو گهڻو اسان آهي،  
تي دل چوي اسان جي اڃ امام سان پيئجي.

مئي هجي مئي سان گڏ حسين پي ڪوئي،  
ڪڏهن ڪڏهن ته ساقِي اهتمام سان پيئجي.

بهار آئي وري آ جُنُون طاري آ،  
پيئجي پيئجي ۽ سرعام عام سان پيئجي.

ملو ڪڏهن اوهان ”لياقت“ سان هيڪلائي ۾،  
پرڻ! اوهان جي اکين مان آرام سان پيئجي.



پيار توسان بندگان جي حد تائين،  
ساٿ توسان زندگيءَ جي حد تائين.

ڪونه جهليو توکي پو ڀلي مونجان،  
ٿورڙو هل عاشقيءَ جي حد تائين.

رنجشن کي رنجشون ڏي تون رهڻ،  
چو وڃي ٿو دشمنيءَ جي حد تائين.

پاڻ کي تنهنجي سپرد ٿو مان ڪيان،  
هل وٺي ديوانگيءَ جي حد تائين.

مان سمنڊ مان صحرا ٿيندو ٿو وڃان،  
جان پھتس تشنگيءَ جي حد تائين.





عشق تنهنجي سُور ۾ آهيان،  
آءُ ڪيڏو غرور ۾ آهيان.

مون کي چو ٿو شعور ۾ ڳولين،  
مان تنهنجي لاشعور ۾ آهيان.

جاڙي ڏسندين اوڏانهن هوندس مان،  
تنهنجي نيٽن جي نور ۾ آهيان.

عشق پوءِ پي ٿي رهيو آهي،  
حسن! تنهنجي حضور ۾ آهيان.

زندگي جن سزا ڪٿيان پيو ٿو،  
نيٽ ڪهڙي قصور ۾ آهيان.

دوستن کي مذاق جي ”لياقت“،  
مبتلا آءُ سُور ۾ آهيان.



نگاهه مون ۾ اوهان جو ڌيان ٻي هنڌ آ،  
لڳي ايئن ٿو اوهان جو جهان ٻي هنڌ آ.

غير محفوظ پنهنجون ٿر چاهتون سمجهان،  
پرين! اوهان جي اکين جي امان ٻي هنڌ آ.

عجب حساس طبيعت جو حال ٿيندو آ،  
لڳيس هتي ۽ ٿيو ڪو زيان ٻي هنڌ آ.

ها تون به ڳول خدا کي ۽ مان به ٿو ڳوليان،  
تون مسجد و مندر ۾، مون گمان ٻي هنڌ آ.

شهر اجائي وڃين ٿو وٺڻ محبت تون،  
انهيءَ ته چيز جو پاڳل دڪان ٻي هنڌ آ.

تو وٽ نه ٿس ڪا حيثيت اهو الڳ آهي،  
مگر اي دوست هي ”لياقت“ مهان ٻي هنڌ آ.



پيار هن جو اڃان تو شڪ سمجھان،  
تو نھاري، کلي ته پڪ سمجھان.

چنڊ جي مک تي داغ جو آھي،  
تنھنجي گل تي پنھنجو ٿو چڪ سمجھان.

جو اُجالو آ صبح جي نيشن ۾،  
تنھنجي چھري جي ٿو چمڪ سمجھان.

بعد منھنجي تون سارڃان مون کي،  
دوست! توتي اھو تو حق سمجھان.

ھن جو نفرت منجھان ڏسڻ مون ڏي،  
ڪنھن ڪھاڙي سندنو تو ڌڪ سمجھان.

ڪاڻ تنھنجي چريا! چريو ھوندو،  
آءُ تو عشق کي سمڪ سمجھان.

مون کي ايڏو به غم نه ڏي ”لياقت“،  
دل جي ڌڙڪن پيو ڌمڪ سمجھان.



تون به منهنجو نه ٿئين دل به منهنجي نه ٿي،  
زندگي چين جي پل به منهنجي نه ٿي.

ڪونه آئي اڱن منهنجي ڇم ڇم ڪري،  
تنهنجي پيرن جي پايل به منهنجي نه ٿي.

گيت مون کي ٻڌائي نٿي ڇا ڪيان،  
باغ تنهنجي جي ڪويل به منهنجي نه ٿي.

اڌ ڪٺو ڪنهن ڪري آ ڇڏيو پيار ۾،  
ديد قاتل ڪا مڪمل به منهنجي نه ٿي.

تو ته يوسف بچائي ورتو ڪوه ۾،  
تو ڪان مشڪل خدا حل به منهنجي نه ٿي.

بدنصيبين ۾ مان دوست ڳڻيس سدا،  
ڪابه ”لياقت“ پوري طلب منهنجي نه ٿي.



ڪاڇي ڪڻ ڪڻ پئي ته ڇا ٿي پيو،  
سُرڪ اُڃ ۾ ڏٺي ته ڇا ٿي پيو.

درد تنهنجو ڏٺل هيو سائين!  
جي دوا پي ڪيئي ته ڇا ٿي پيو.

دو بدو ديد من ملاءِ مونسان،  
چوري چوري تڪيئي ته ڇا ٿي پيو.

پاڻ آئينءَ نه چو بهارن ۾،  
ڪنهن هٿان گل مڪي ته ڇا ٿي پيو.

پيار احسان ڪون آ ڪنهن تي،  
حق ادا هي ڪيئي ته ڇا ٿي پيو.

مان ته تنهنجو وجود ئي آهيان،  
من پڪن ۾ پڪيئي ته ڇا ٿي پيو.

لوڪ لياقت جهڪي ٿو پٿر کي،  
سونهن آڏو جهڪيئي ته ڇا ٿي پيو.



وري دل چريءَ کي سڄڻ ياد آيو،  
اکين کي به ٻيهر روئڻ ياد آيو.

پاڻيءَ کان جو ٻاهر ڏنم ڪنهن مڃيءَ کي،  
ڪڏهن دل جو ڪنهن لاءِ لڄڻ ياد آيو.

ڪنوين گاج تي جو ڪنڻن رات پيارا،  
انهيءَ وقت تنهنجو ڪلڻ ياد آيو.

هنئين شاڪ بجلي گهڙيءَ جنهن بدن کي،  
مٺا! مون کي تنهنجو چُهڻ ياد آيو.

وري ڪاڻي مشڪل آهي پيش آئي،  
خدا تنهنجي آڏو جُهڪڻ ياد آيو.

مري ڪو ويو اڃ جنازو جو نڪتو،  
ته محفل تنهنجي مان اُٿڻ ياد آيو.

ڪٽيم رات ساري اوسيئڙي ۾ ”لياقت“،  
جڏهن ٿي صبح پوءِ سُمهڻ ياد آيو.



وجهي پڻئورَ وينو گلن ۾ اڪيون،  
 اسان جون اوهان جي گلن ۾ اڪيون.  
 پري جام ميڪش پيئڻ آ لڳو،  
 اسان جون اوهان جي چين ۾ اڪيون.  
 ڪڏهن شاعري منهنجي پڙهجان پرين،  
 رڪيم تو ڏسڻ لاءِ ستن ۾ اڪيون.  
 اسان کين ڪنهن جا ته ڏانا محل،  
 چو ڪنهن جون اسان جي ڪڪن ۾ اڪيون،  
 ڏسان سونهن توکي چڱي ڪنهن طرح،  
 هجن ڪاش ساري بدن ۾ اڪيون.  
 سوا تو پريشان دل، دلربا!  
 قسم تنهنجو تولءُ ستن ۾ اڪيون.  
 بڻيو باغ شاهيان بهارن ۾ مان،  
 رليون سونهن تولءُ گهٽين ۾ اڪيون.  
 چوي ڪير تو کي ڇڏي هيءَ زمين،  
 وڌي ڏور ”لياقت“ گگن ۾ اڪيون.



تو ڪنڻ سان جيئن ڪڪر وڍجي،  
درد ۾ پيو ايئن جگر وڍجي.

لک پلي پر خيال سان شاعر!  
سچ جو هت تو اکر اکر وڍجي.

اهڙو اوزار ڇو نه ٺاهين تو،  
جنهن سان غربت سندو فڪر وڍجي.

کوڙ ڍانا پهڙ تو ماڻهو!  
ظلم جو ڇو نٿو تڪر وڍجي.

ماڻهو ماڻهوءَ کي ڪيئن وڍيندو آ،  
دوست! مون کان نٿو بصر وڍجي!!

وقت ”لياقت“ تو واھ جو گذري!  
پنهنجو پيو تو پهر پهر وڍجي.





مان وقت جو ڪو ويراڳ آهيان،  
نه جهاڳ مون کي اجهڳ آهيان.

نصيب تنهنجا سگهان ٿو ٺاهي،  
مان پاڻ لاءِ اياڳ آهيان.

هي موت ڀڻڪي چوي ايئن پيو،  
مان زندگيءَ جو سهاڳ آهيان.

مون کي آلاپن ۾ ڳولجانءِ،  
مان روح تنهنجي جو راڳ آهيان.

اجهو پريون رات پي اوباسيون،  
اڃان ته ”لياقت“ سجاڳ آهيان!



عشق! اسان کي ٿاڻي ماريئي،  
شام، صبح هر ٿاڻي ماريئي.

پنهنجي منهن سان ڪجهه به ڪرين ها!  
سونهن اڳيان چو آڻي ماريئي.

عشق! خدا پئي سمجهيئي خود کي،  
نيئن جي ڪين ماتي ماريئي!

باريڪ اڃان چا مان ٿيندس،  
ريشم مان پي چاڻي ماريئي.

گمنام هيس ڪيڏو خوش مان،  
مون کي چو واکاڻي ماريئي.

پاڻي نه وسنهن رڃ ئي رڃ آ،  
”لياقت“ کي ڪت آڻي ماريئي.



وسيو مڀنهن ڪيڏو نيسارن ٻڌايو،  
نڊي تار آهي، ڪنارن ٻڌايو.

اسان لاءِ ڪيڏي آ اوھان وٽ محبت،  
اسان کي اوھان جي نھارن ٻڌايو.

خدا خوبصورت ڪيڏو آهي سائين،  
آهي سنڌ امان جي نظارن ٻڌايو.

اوھان ڳالھ جيڪا لکائي اسان کان،  
اوھان جي شھر جي هزارن ٻڌايو.

ڇا هي شاھ منهنجو، ٻڌايو تہ عالم!  
نبي سنڌ جو آ، ڏنارن ٻڌايو.

وري پڻ ۾ گم ٿي ”لياقت“ وياسين،  
اڃان رات آهي، ستارن ٻڌايو.



چنڊ جاڳي پيو ڏس تون ڪيئن مان سُمهان،  
درد تاتي پيو ڏس تون ڪيئن مان سُمهان.

رات زاهد چوري چوري لوڪان لڪي،  
بُت تراشي پيو ڏس تون ڪيئن مان سُمهان.

چنڊ منهنجا پرين روپ تنهنجو ڪري،  
عشق آچي پيو ڏس تون ڪيئن مان سُمهان.

اڄ به منهنجي خوشيءَ جي ئي ڪمري منجهان،  
غم ڪو جهاتي پيو ڏس تون ڪيئن مان سُمهان.

اڳ مون ”لياقت“ جنهن جي اُجهائي ڪڏهن،  
سوئي ساڙي پيو ڏس تون ڪيئن مان سُمهان.



دل تو وٽ وساريون ٿو وڃي، اجهو موٽيو،  
هو تنهنجي سڪ قطاريون ٿو وڃي، اجهو موٽيو.

سڪون هن کي ڪٿي ٿو اچي سواءِ تنهنجي،  
هو پاڻ کي اڏاريون ٿو وڃي، اجهو موٽيو.

هو مرندي مرندي حياتي حسين دنيا کي،  
پيار مان نھاريون ٿو وڃي، اجهو موٽيو.

ڦٽائي ننڊ اسان جي، ايئن ڪيئن ويندو،  
شهر سڄو اُٿاريون ٿو وڃي، اجهو موٽيو.

هو پوڳ منهنجا اي ”لياقت“ ڏسڻ ته اچڻو آ،  
مون کي نشو پيئاريون ٿو وڃي، اجهو موٽيو.



مون ٻڌيون ڪنهن پئي وات گاريون ڏنيون،  
وقت هن توکي ئي رات گاريون ڏنيون.  
خودڪشيءَ جو سبب ڇا ڏسي توکي هو،  
زندگي هن کي حالات گاريون ڏنيون.  
واه جو آ صلو، زهر مون کي مليو،  
پنهنجي ڏاهپ کي سقراط گاريون ڏنيون.  
ست به سرجي نه ٿس، اڄ تڏهن تيش مان،  
توڪي شاعر چرئي ذات کي گاريون ڏنيون.  
ڇو نه ٿا سوچيو پيا سنڌ جي حال تي،  
جهڙ منجهان چند جي جهات گاريون ڏنيون.  
سيٺ جو پٽ ڏسي پيو، دريءَ مان بدن،  
ڪنهن جهڳي کي پئي محلات گاريون ڏنيون.  
ياد آهي گهريو پيار هن کان هيءَ،  
هون تڏهن مون کي ماسات، گاريون ڏنيون.  
ات وڃي ٿي وسي، جت ڪپت ڪونه آ،  
توڪي ٿر ڪاڇي برسات، گاريون ڏنيون.  
هو ڪٿي مان ڪٿي، روبرو ڇو ٿيس،  
پنهنجي ”لياقت“ اوقات گاريون ڏنيون.



اڪين سان پيڻاريو نشي کان بچي پئون،  
ونو دل اسان کان خفي کان بچي پئون.

دعائن سواءِ ملي پئون اسان کي،  
خدا جي به ٿوري ٿڌي کان بچي پئون.

اسان کي پڻاريو زهر عشق جاني،  
عقل جي ڪٽي ۽ مٺي کان بچي پئون.

کلي جي نهاريو اسان ڏي او سائين!  
سدان لاءِ غمن جي ڏچي کان بچي پئون.

ڪڏهن پنهنجا ڪڏهين لڳو اجنبي ٿا،  
ٿيو هڪ پاسي وسوسي کان بچي پئون.

اچو پاڻ گڏجون حياتيءَ ۾ ”لياقت“،  
مرڻ بعد واري ڏٺي کان بچي پئون.



ڪيئن دوست دل مان هڪڙي درد ڇڏجي،  
ملي ٻيو به جيڪر وٺي درد ڇڏجي.

پرين پاڻ ناهي، سندن درد آهي،  
ڪري تنهن جو تصور ڇمي درد ڇڏجي.

ڇڏيو دوست دل کي ڏسان آءُ چيري،  
اٿس روپ ڪهڙو ڏسي درد ڇڏجي.

چون ٿا ته اڻ لپ ”صبح درد ٿيندو“،  
پو سڀ ڪجهه ڪپائي وٺي درد ڇڏجي.

پڇي هٿ جي هن تائين منهنجو اي ”لياقت“،  
ته مک چنڊ جي تي لکي درد ڇڏجي.





توڪي ٻڪن ۾ ڪري جان جان مان نڪري،  
 ٿي سرخرو ڪيڏو لياقت جهان مان نڪري.

سو ڇو نه کائي حياتيءَ جون نوڪرون تنها،  
 سڄڻ زماني ۾ جو تنهنجي امان مان نڪري.

نه ايئن ڏسو خدا بڻجي مون ڏي جهڪي پوندس،  
 ايمان منهنجو ايئن ٿو ايمان مان نڪري.

اي زندگي خوشي تنهنجي ڪٿي ڇڏي آيس،  
 سامان غم جو رڳو ٿو سامان مان نڪري.

ٿي زندگي اچي پوري اٿس مگر افسوس،  
 ٿو زندگيءَ جي اڃان امتحان مان نڪري.

توڪي ڏسڻ سواءِ محفل مان اڃ ايئن نڪتس،  
 پيئڻ سواءِ موالي جيئن مڪان مان نڪري.

نه پيار جنهن جي آ من ۾ ته ٻڌ تون اي ”لياقت“،  
 چئو انهي کي وڃي هن جهان مان نڪري.



جان منهنجي نه وٺي، درد زهر کي روکيو،  
 دل جو آئينو پيجيو چو ٿا، پٿر کي روکيو.  
 جي ڏسڻ پيار منجهان آهي ته بار بار ڏسو،  
 ورنه مون ڏي نه ڏسو، پنهنجي نظر کي روکيو.  
 رات گهر جي ٿي اڃان، حال اوهان سان اوريان،  
 اي پرين! پنهنجا کولي وار سحر کي روکيو.  
 نانءُ هن جو ٿو لکان وينو، پتل واريءَ تي،  
 چو ٿي ڊاهي وڃي ساگر جي لهر کي روکيو.  
 ڪٽ ويا پُلجي ته ناهيون، راه منزل واري،  
 اي مسافر ڪجهه بيهو سوچيو، سفر کي روکيو.  
 ترڪ مون عشق ڪيو آهي، غلط آ يارو،  
 حسن تائين نه پُڄي هن ڪوڙي خبر کي روکيو.  
 مون کي گهرائي ڏي زوري وڃي گهليون ٿي پئي،  
 چو ڪنارو ٿي ڪسي مون کان لهر کي روکيو.  
 پيار ڪنهن سان به ڪرڻ پاپ نه آهي ”لياقت“،  
 چوڻي بدنام ڪري رسم شهر کي روکيو.



جهڙو مٿان لڪو ڪنڻ جو، سينڌ تنهنجيءَ جيان لڳو،  
هو جا انڊلٽ آ جڙي، شايد اٿي آرس پڳو.

نيٺ تنهنجا جن ته ٿيڙو، پير تنهنجا جن ڪٽي،  
باڪ جن تنهنجي بدن تان، اوچتو ڪسڪيو لتو.

واهه جو ڳاڙهن لتن ۾ روپ تو آهي ڪڍيو،  
ڪنهن گلابي گل مٿان، جن ماڪ جو آهين ڦڙو!

بن پهاڙن جي وچان، گذري ندي جهڙيءَ طرح،  
درد تنهنجو دل، جگر مان، ها ايئن گذري ته تلو!

تو ڪي فطرت پي پوڄي ٿي، هڪ نٿو ”لياقت“ پوڄي،  
شام جي ڳاڙهان نوڙي تو ڪي سجدو آ ڪيو.



ٻڌڻ کان پوءِ ڪنارا! ڇو سڏيو ٿا؟  
مون کي هاڻي سهارا، ڇو سڏيو ٿا؟

صدين کان آءُ مسافر هي حياتي،  
پنيان پاڳل نظارا ڇو سڏيو ٿا؟

ڪٿي آءُ وقت ماڻهوءَ کي به هاڻي،  
ڪچهريءَ لاءِ اوتارا! ڇو سڏيو ٿا؟

ملي مس ڪنهن خوشيءَ جي سرد رت آ،  
اداسيءَ جا اونهارا ڇو سڏيو ٿا؟

گهٽائي پاڻ ۾ آهيو ته پوءِ،  
مون کي آڀ جا ستارا ڇو سڏيو ٿا؟

اوهان هڪ جام ڏيندوءَ، سمنڊ گهرجي،  
اسان جهڙا اجارا ڇو سڏيو ٿا؟

اوڙها ”لياقت“ اڃان ڇو ياد جهڳڙيون،  
پراڻا او گذارا، ڇو سڏيو ٿا؟



سمونڊ تنهنجي اکين جو پرين نمونو آ،  
گلاب تنهنجي ڳلن جو پرين نمونو آ.

هُو چنڊ گرد دائرو ڏسي رهيو آهين،  
توڪي سو منهنجي پکن جو پرين نمونو آ.

اُني پڄاڻان جا انڊلٽ حسين جڙندي آ،  
اُها ته تنهنجي لٽن جو پرين نمونو آ.

هي رات تنهنجي ڪاري لباس جهڙي آ،  
هُو باڪ تنهنجي بدن جو پرين نمونو آ.

مري ويو به جي ”لياقت“، نه رنج ٿيندو ڪو،  
وجود جنهن جو ڏکڻ جو پرين نمونو آ.



سج آهين جي ڏسين، چنڊ ٿي مان پوان،  
لوڻ هان، جيڪر ڇهين، کنڊ ٿي مان پوان.

آس منهنجي اکين جي اُجاڳيل اڃان،  
تون بکن ۾ ڪرين نند ٿي مان پوان.

ڪنهن ڪنول جو ڪڏهن روپ آتون ڪري،  
اُڻ ۾ تاريان توکي ڏنڊ ٿي مان پوان.

مون کي پنهنجي اکين ۾ ٿوري جاءِ ڏي،  
تن سان رلجي ڪري سمنڊ ٿي مان پوان.

بچڻو ”لياقت“ رهيس، سونهن جيڪر چوي،  
نانگ سان، شينهن سان، ڳنڍ ٿي مان پوان.



آيا درد ڊوڙي، دوا کان بچايو،  
ٽڪل هٿ چوڻ ٿا دعا کان بچايو.

وڃن ائٽمي طاقتون ٿيندا ٿا سڀ،  
ماڻهوءَ کي بارودي بلا کان بچايو.

خدا کي قيامت ۾ پرچائي وٺبو،  
مون کي بي خبر جي سزا کان بچايو.

حياتيون هزارين جيئڻ مان ٿو چاهيان،  
چو مارڻ ٿو چاهي خدا کان بچايو.

ويان عشق لاءِ ٿو ايمان وڪڻن،  
نه روڪي واعظ کي خطا کان بچايو.

اسان ديب آهيون محبت جا ”لياقت“،  
زمانو جي ظالم هوا کان بچايو.



عاشقي، ڪنهن نشي هير جهڙي نه ٿي،  
ڏات منهنجي پڪل پير جهڙي نه ٿي.

ٿورڙي ٿورڙي بس بنهه ٿورڙي،  
زندگي ڪنهن وڏي ڏير جهڙي نه ٿي.

رات جاڳي سڄي مون ڪٽيءَ کي ڏٺو،  
سهڻي هئي پر سندن پير جهڙي نه ٿي.

سون! تنهنجي چمڪ کان نه انڪار آ،  
پر پرينءَ جي بدن - مير جهڙي نه ٿي.

توکان منهنجي رڳو ڪوڙ نفرت رهي،  
دشمني نانگ جي وير جهڙي نه ٿي.

تو جڏهن کان چنوساٽ ”لياقت“ مون کان،  
منهنجي دل پوءِ ڪڏهن شير جهڙي نه ٿي.





مقتول ٿيڻو پيو! قاتل وڻي ويو آ،  
سيڪجه هي ڏيڻو پيو سائل وڻي ويو آ.

توڪي ڪفر ته لڳندو پر، مون کان ڪوڙ ڪيئن ٿئي،  
مون کي جهان هن جو حاصل، وڻي ويو آ.

طوفان اوچتو ئي ويندو ڪٿي ڪڏهن ڪو،  
مشڪل بچان ٻڏڻ کان ساحل وڻي ويو آ.

احساس جو لتاڙي سو باشعور ڪهڙو!  
ڪم ظرف ڪنهن پڙهيل کان جاهل وڻي ويو آ.

توڪي ڪيئن مان ماڻيان، حاصل کي موت آهي،  
مون کي سفر يڪو اي منزل! وڻي ويو آ.

ڪيڏي سڪون ۽ هو آرام سان سٽل آ،  
مقتول کي به جن ڪو مقتل وڻي ويو آ.

مون وٽ به جوش آهي سمنڊ کان گهڻو ڪو،  
”لياقت“ الله چيو صبر و تحمل وڻي ويو آ.



پاڻ سان وقت گڏائي ته پُراڻو نه ٿيان،  
سونهن پنهنجو جي ڪري مون کي، ويڳاڻو نه ٿيان.

ٻه وڙهن جي، نه ڇڏايان نه ايئن ڪونه پڄندو،  
شهر جي دوست جهليو مون کي، ڳوٺاڻو نه ٿيان.

سادگي ايڏي به پاڳل، ڪا چڱي ڪٽ آهي،  
مون سان دشمن ڪو مخاطب آ، نماڻو نه ٿيان.

منهنجو مهران اُجو آ، ڪيئن ماڻيان مومل،  
ڌر دودا ٿي گهري مون کان، مان راڻو نه ٿيان.

مون کي پنهنجي تون چين جي ايڏي به مٺاڻ نه ڏي،  
عشق ڪوڙو نه چڪيان روح ملاڻو نه ٿيان.

حُسن پنهنجو جي اچي سر رکي مون ٻانهن تي،  
ڪيئن ٿو ”لياقت“ ٿي سگهي آءُ، وهائو نه ٿيان!!



اڃان وڃ ۾ آهيون ڪنارو ڪٿي آ.  
امن، آجپي جو نظارو ڪٿي آ.

تو ٺاهي جا بجلي انهيءَ سان به ڇا ٿيو،  
ٿريو ڏيهه تان ڏس اندارو ڪٿي آ.

ڪڏهن سمنڊ ٻوڙيو، ڪڏهن زلزلن وڻ،  
اڃان آدمي هي سگهارو ڪٿي آ.

اڃان جيل جڳ ۾ اڃان حال ساڳيا،  
زماني ۾ آيو سڌارو ڪٿي آ.

سڄي سنڌ منهنجي اڃايل اڃايل،  
رڳو ٿر ۽ ڪاڇو اڃارو ڪٿي آ.

گهڙي هڪ فڪر جي صدين کان مٿانهين،  
اسان کان ڪو زاهد ڀلارو ڪٿي آ.

ڊڄان ڪونه ٿو ڪو ڪسڻ کان زمانا!  
ها! قاتل جو مون ڏي اشارو ڪٿي آ.

هي مظلوم ”لياقت“ ڪٿي ٿي پرن جي،  
ظلم پوءِ اسان کان سگهارو ڪٿي آ.



مون کان نه پُڄ محبت، الله ته ڇا آهي،  
۽ دل ۾ درد جي وحشت، الله ته ڇا آهي.

مِلاپ نور، مِٽيءَ جو به پاڻ ۾ ڪهڙو!  
بدن سان ساهه جي سنگت، الله ته ڇا آهي.

قريب تنهنجي ويهڻ جو قرار ڇا هوندو!  
پري پري کان به راحت، الله ته ڇا آهي.

نه هوش ۾ ئي رکي ٿي، نه هوش کان ٻاهر،  
نهار تنهنجي ۾ قدرت، الله ته ڇا آهي.

سَمَنڊُ لُڇي ۽ ٿو تڙپي، خيال تنهنجو آ،  
ايئن به ناهي حقيقت، الله ته ڇا آهي.

ڪڏهن ڪڏهن وڃي نڪريو جهان کان،  
ٻاهر هي شاعراڻي طبيعت، الله ته ڇا آهي.

خدا جهان کي جوڙيو، اول سو جس لهڻي،  
۽ هن ماڻهونءَ جي محنت، الله ته ڇا آهي.

هي آدمي ته خساري ۾ ڪالهه وانگي آ،  
اي وقت! هن جي به قسمت، الله ته ڇا آهي.

خيال هن کي نه غلمان حُور جو ”لياقت“،  
شعور منهنجي حسرت، الله ته ڇا آهي.



مون کان گل نه گهر چريا مان بهار ڪونه هان،  
درد جو ته ويڳ هان، ڪو خمار ڪونه هان.

رات منهنجي زندگي، سُر جنهن جو چنڊ آ،  
ڪنهن نگاهِ صبح جي مان نهار ڪونه هان.

پيار پي اداس آ، آس پي اداس آ،  
ڪنهن حسين ديد جو دل قرار ڪونه هان.

عاشقي او عاشقي! سمنڊ جو ترو ڪيئي،  
پير ڪيئن چهن پدم، مان ڪنار ڪونه هان.

وقت کان پڇي وڃان موت کان لڪي وڃان،  
ڪنهن هان مهار ۾، بي مهار ڪونه هان!

رات پي سُمهڻ ڪري، آرسون پئي پڇي،  
آءُ پر ڪيئن سُمهان، بي اُتار ڪونه هان.

موت پيو زوري ڦري، زندگي ”لياقت“ مون کان،  
ڇا اهو جبر نه آ، مان تيار ڪونه هان.



مون کي مرڻ پڄاڻان تارن ۾ ڳولجانءِ،  
يا گڏ هوندس گلن سان خارن ۾ ڳولجان.

غيرت جي نانءُ ماريو ويو ته آهيان،  
مان عشق آهيان مون کي ڪارن ۾ ڳولجانءِ.

مان زندگي رهان ٿو، هوندس هجوم ڪنهن ۾،  
مون کي تون شهر جي بازارن ۾ ڳولجانءِ.

ها مان حيات آهيان، مون کي ڪا مات ڪونهي،  
ايندس وري وري پيو، ٻارن ۾ ڳولجانءِ.

مسجد ويڃان نٿو مندر ويڃان نٿو،  
مون کي تون سونهن جي ٿي چارن ۾ ڳولجانءِ.

”لياقت“ مان موج آهيان ڪنهن درد لا فنا جي،  
مون کي تون پنهنجي لڙڪن، لارن ۾



ٻڌان مان به منهنجي ڳلا ڪي سڏيو،  
ڏنگي سور دل جا بلا ڪي سڏيو.

سڄو شهر گونگو ۽ ٻوڙو ته آهي،  
هو ڪنهن ڪي سڏي پئي صدا ڪي سڏيو.

اڃان درد آهن جگر ۾ لڪل،  
اڃان نيڪ ناهيان دوا ڪي سڏيو.

الله چو فلڪ ڏي وڃي پئي چري،  
خدا هيٺ آهي دعا ڪي سڏيو.

هو اولاد پنهنجي جي ترقي ڏسن،  
ها آدم ۽ ڏاڏي حوا ڪي سڏيو.

بچيو زندگيءَ ۾ نه ٻيو ڪجهه ته آ،  
وٺي خير غم جو، گدا ڪي سڏيو.

اسان دٻڻ دل جو جلايو سين،  
وري ڪنهن آ ”لياقت“ هوا ڪي سڏيو.



مون کي ڇڏي ڏي دنيا، پنهنجو خيال ڪر،  
مون کان ڪٿي نه ٿيو ڪجهه، تون ئي ڪمال ڪر.

هي جان ديس لئه آ، ايمان عشق لئه،  
۽ پيار سونهن لئه آ، پيو ڪو سوال ڪر.

اي وقت! خواب منهنجو پورو ڪڏهن ڪندين تون،  
انسان گل کي هاڻي هڪڙو ايال ڪر.

زاهد چهي ويو آ، منهنجي شراب کي،  
ساقی چهي انهيءَ کي بيهر حلال ڪر.

مجبور دوست آهيان، پيو وقت سان وڃان،  
ڇا ڳالهه حال آهي، تڪڙو حوال ڪر.

هو چنڊ کان چٽو آ، گل کان سُنو گهڻو،  
ان لاءِ پيش شاعر! پيو ڪو مثال ڪر.

”لياقت“ اداس ماڻهو، ڪنهن کي وڻي نٿو هٽ،  
نه خود کي ڪنهن جي غم ۾، ايڏو نڍال ڪر.





سدا لڪائي رڪيم درد جي خزاني ڪي،  
 سمنڊ نه آهيان جو لُڇ پُڇ ڏسيان زماني ڪي.  
 نه آڇ مون ڪي تون جنت! مان لالچي نه آهيان،  
 مڃان ايئن ئي خدا جي ٿو ڪارخاني ڪي.  
 جو نور طور تي برسيو تنهنجي اکين ۾ سو،  
 پر ڇو نه موسيٰ چوان مان تنهنجي ديواني ڪي.  
 ڪٿي سڀيان به مان ليڪن هزار هان آهن،  
 پُڇي سگهان نٿو ڪنهن ڪنهن سڀيان دهاني ڪي.  
 مليو هيو به ته ليڪن پري پري کان ئي،  
 ڏجي به نانو ڪو ڪهڙو انهيءَ فساني ڪي.  
 ٿو آستانا جلائين امن محبت جا،  
 ڪڏهن لڳي باهه تنهنجي به آستاني ڪي.  
 اٿي اثر جي وظيفو، شوڪار ڪو واعظ،  
 لڳي جيئن باهه منهنجي شراب خاني ڪي.  
 اڳي ايئن ڪٿي ”لياقت“ هوئين ڳالهائيندو،  
 زبان عشق ڏني آ مون بي زباني ڪي.



تارا چٽنگون، چنڊ چلھ، آپ خاڪ ڄڻ،  
جھٽ جگر، کنوڻيون جگر تي چاڪ ڄڻ.

ٿي صبح تنهن کي پيٽان، دل ٿي چوي!  
سُونهن تنهنجي گل مٿان آ ماڪ ڄڻ.

تو پيئاريو، پي ويس اهڙيءَ طرح،  
هٿس اڳي کان آءُ ڪو هيراڪ ڄڻ.

رات ڪڪريون، مون مٿان گذريون ايئن،  
خواب منهنجا ڪي هيا بي ٿاڪ ڄڻ.

زندگي! ڪنهن جي خطا آهين ٻڌ!!  
جُونِ جي آهين منجهند ڪا ٿاڪ ڄڻ.

باڪ ٿي محسوس ٿئي مون کي ايئن،  
تو گلابي آ ڍڪي پوشاڪ ڄڻ.

مون تي آڱريون ٿو ڪٽي اهڙي طرح،  
پاڻ ”لياقت“ آ زمانو پاڪ ڄڻ.



دل سڄڻ توکي جي ساري - ڇا ڪيان،  
پيار تنهنجو باهه ٻاري - ڇا ڪيان.

تنهنجي گهر جي ڀت تي ويهان ٿي پڪي،  
پر زمانو ٿو اڏاري - ڇا ڪيان.

سڀ لڙهي ارمان ويا دل جا جڏهن،  
هان ٻيڙي دل جي تاري - ڇا ڪيان.

مون ته امرت پيار جو هن کي ڏنو،  
زهر سمجهي هو جو هاري ڇا ڪيان.

جڳ اُلاري ڌڪ هڻي تنهن کي ڪيان،  
دوست مون تي ٿو اُلاري ڇا ڪيان.

تو سان ”لياقت“ زندگيءَ ۾ جا وڃن،  
اڳ، جي تنهن کان موت ماري ڇا ڪيان.



چو تو سوچين تون مرڻ لاءِ چريا!  
خواب ڏسندو ڪر جيئن لاءِ چريا.

کوڙ ساري سونهن آ قدرت سنڌي،  
چنڊ ٿي ناهي ڏسڻ لاءِ چريا!

گهڻا جلدي ڪونه ٿا ڀرجن ڪڏهن،  
وقت گهرجي ڦٽ ڇٽڻ لاءِ چريا!

هو اچڻ چاهي نٿو ڇا مان ڪيان،  
کوڙ رستا ها اچڻ لاءِ چريا.

سونهن جي در چو نه گوڏئين ڊپ ڄمن،  
ڄڻين مٿان مون کي اٿڻ لاءِ چريا.

چو تو ”لياقت“ هر گهڙي واندو ڦرين،  
زندگي آ ڪجهه ڪرڻ لاءِ چريا.



جنهن کان سواءِ حياتي منهنجي مٿن جيان،  
ڪاڏي ويو سو گم ٿي جڳ جي امن جيان.

ڪٽ ڪٽ رکان چٽيون ۽ ڪهڙا سبان مان ڇاڪ،  
دل ڪنهن فقير جي آ ڦاٿل لٽن جيان.

گل چو چُمان ٿو توکي ڪوئي پتو اٿئي،  
چو جو لڳين ٿو مون کي هن جي ڳلن جيان.

ڏپ هو نه چانءُ هو، هو جيسين به هو ڪئي،  
مون لاءِ رهيو هميشه چانگيل وٽن جيان.

توتي ڦريو پئي جو، پوپت جو ڏوهه ڪهڙو!  
تنهنجو به روپ آهي، بلڪل گلن جيان.

هڪ ٻئي ڪري رهون ٿا، ”لياقت“ سسئي پنهنون،  
ديوار ٿي پيو آ چو جڳ جتن جيان.



هڏڪي هي اجائي آ، چو ڪير سنڀاليندو،  
پڪ هي به ته آمون ڪي ڪو دير سنڀاليندو.

هڪ ڏينهن ته ٽڪڻو آ، انسان جو آهي هيءُ،  
اي وقت ڪوئي ڪيسين غم - ڏير سنڀاليندو.

قاتل ته ڏسو منهنجو ماري به نه مطمئن آ،  
افسوس ڪو ايڏو پي آ وير سنڀاليندو.

اي دوست بهارن ۾ ٿيا لال ڳاڙها هوندا،  
من منهنجو ڳوٺاڻ آ، سي پير سنڀاليندو.

دل دل کان واقف هوندي، بارود بڻي آهي،  
انسان پنهنجي ڌڙ، تي هل پير سنڀاليندو.

مون کان نه هي اجرائپ لياقت ٿي سنڀالي ٿئي،  
حيرت آ زمانو ڪيئن آ، مير سنڀاليندو.



خواب سڪڻا اکين ۾ رڪان ڪيترو،  
روز ساڳيا سبق مان پڙهان ڪيترو!

ڏينهن به ٿا هٿ رات جهڙا رهن،  
ڪو ته مون کي ٻڌائي ٻران ڪيترو!

منهنجو ڇو ٿو صبر آزمائين اڃان،  
برف هان ٿيو اڃان مان ٿران ڪيترو!

زندگيءَ جو پڪي ڄاڻ اڏريو مون کان،  
راهه ڪنهنجي اڃان مان ڏسان ڪيترو!

مان ٻلا ٿي نچيس ۽ ٿي ميران نچيس،  
عشق مون کي ٻڌا تون، نچان ڪيترو!

روز ڪنهن جي غمن ۾ ٿو ماريو وڃان،  
مون کي ”لياقت“ ٻڌا مان جيئان ڪيترو.



جواب گم آ سوال گم آ.  
غزل لکان کيئن خيال گم آ.

سجڻ کي ڪهڙو جواب ڏيندس،  
سندس نشاني رومال گم آ.

سليان حقيقت کيئن انهن سان،  
اي دوست! منهنجي مجال گم آ.

مان وقت ڳچ کان رڻو نه آهيان،  
دل چري جو ملال گم آ.

هو قيس جي ئي هيو علامت،  
سو شهر ليلا نڍار گم آ.

مان سرڪ بدلي ڪڍي ڏيان سر،  
هو ڪات گم آ ڪلال گم آ.

ها مان به ”لياقت“ هيس ته سهڻو،  
مڃين کيئن تون جمال گم آ.





نه وائي ٿي سڳند آڻ هوا ڪٿي ويندءِ.  
نه ڪول وار تون پنهنجا گهٽا ڪٿي ويندءِ.

او ماڪ جي ڦڙي جهڙي حسين محبوبا!  
نگاهه عشق جا ڪرڻا تڪا ڪٿي ويندءِ.

نه وڃ چمن ۾ تون توکي اداس گل ملندا،  
بچي سڄي خوشي تنهنجي اها ڪٿي ويندءِ.

نه ڇيڙڙ ديوانگي کي نهار پنهنجي سان،  
جنون ۾ اچي قربن ڪٺا ڪٿي ويندءِ.

نه گهور رات جو تون آسمان ڏي ايڏو،  
وڻي ويندينءَ تون خدا کي خدا ڪٿي ويندءِ.

ملي سگهين نه تون ”لياقت“ کي من دعائن سان،  
مگر شخص ڪو دعائن سوا ڪٿي ويندءِ.



زندگي هي سڄي مينهن جي هڪ ڪٽي،  
پياس پنهنجي پرين! سمنڊ کان آ گهڻي.

مينهن ڪاڇي کي ۽ پونئر کي جيئن ڪنول،  
تون به مون کي پرين سڄ ايئن ٿو وڻي.

ڪير توکي چوي سونهن جي ڏيڏ تي،  
منهنجي نيئن سندا خواب پيو ٿو لڻي.

پوءِ ڪتابن ۾ ئي ڳولجانءِ مون کي،  
وقت جي ٿار مان جي پوان مان چڻي.

شهر تنهنجي جهليو ڪين بيهڙ اڃان،  
ڏس ته ڪاڏي وڃان درد دل جا ڪٽي.

هڪ ته آهي خدا مان مڃان ٿو مگر،  
عشق مون کي چيو، تون به منهنجو ڏڻي.

پيار پي، يار پي، زندگي پي ڏنا،  
ڪهڙا ”لياقت“ علي زخم پيو ٿو ڳڻي!



نه منزل نه رستو، سفر پوءِ به آهي،  
هي دنيا نه منهنجي، فڪر پوءِ به آهي.

نه ڪي عشق ڪنهن سان، نه غم زندگيءَ جو،  
الله چو هي زخمي جگر پوءِ به آهي.

اڃان سانوڻيءَ ۾ گهڻا ڏينهن آهن،  
وسيو هن اکين جو ڪڪر پوءِ به آهي.

ڪٿي چنڊ - چانڊاڻ وانگي رهون ٿا،  
چو محسوس ٿيندو هجر پوءِ به آهي.

وٺي نه وٺي ڪو، اڙي او زمانا!  
رکيو مون وفا جو وکر پوءِ به آهي.

ها تمڪيون مليون پر ڊنو عشق ڪڏهين،  
اوهان جي شهر کان گذر پوءِ به آهي.

مجان ٿو حقيقت پسند آهين ”لياقت“،  
زمانو جو توتي اثر پوءِ به آهي.



ڳالهه ماضيءَ جي پڇاريو ڇو ٿا؟  
خاڪو دل جي کي اڏاريو ڇو ٿا؟

بيوفا ڇو نه اوهان کي ڪوٺيان،  
دل ڪسي ڌار گذاريو ڇو ٿا؟

نيٺ سر زد به خطه ٿي ڪهڙي،  
پنهنجي محفل مان اُٿاريو ڇو ٿا؟

ڪين من سار لڏو ڪا جيئري،  
لاش منهنجي کي سنواريو ڇو ٿا؟

مان ته برباد شهر جو منظر،  
شوق مان مون ڏي نهاريو ڇو ٿا؟

جي ڇهن جي به اجازت ناهي،  
پر ۾ ”لياقت“ پوءِ ويهاريو ڇو ٿا؟



اوهان جو رهو ٿا اکين کان پري،  
رهن ڇو نه مرکون چين کان پري.

ويان ڏور تو کان ناممڪن ته آهي،  
رهيو پوئتر ڪڏهين گلن کان پري.

ڪمي تنهنجي محسوس ٿيندي ايئن آ،  
رهي صحت جيئن ڪا بدن کان پري.

الاڻي حال ڪهڙا منهنجي گل جا هوندا،  
ٿيا ڏينهن آهن چمن کان پري.

گجي گوڙ پئي ٿي ڪنوڻ به ڪنوي پئي،  
نه ”لياقت“ جي وچ تون ٻڪهن کان پري.



نه اُچليو ڪڏهن ڪم اچي ٿا سگهون،  
اوهان کان مڃ ۾ نچي ٿا سگهون.

پلي ساڀيائون نه ڏي تون اسان کي،  
اسان خواب تنهنجا ڏسي ٿا سگهون.

اوهان ساهه آهيو اسان جسم من،  
سواءِ موت جي ڪيئن چڄي ٿا سگهون.

پتڻ ڏوهه آهي مڃون ٿا اسان پر،  
مگر ٿار تي گل سَنگهي ٿا سگهون.

خدا کي ڏسڻ جو رهيو شوق آهي،  
پرين! روپ تنهنجو ڏسي ٿا سگهون.

ايئن آدمي جي ڪندو ڪوششون پيو،  
اسان وقت توکي پُچي ٿا سگهون.

قبر ۾ به ”لياقت“ مٿا ڪونه آهيون،  
سڏيو پيار مان جي اُٿي ٿا سگهون.



اگر ويهه سئو سال اڳ جي ڄمان ها،  
چريو چئي ٿو عيسيٰ يا موسيٰ هجان ها.

مُلان جي سڏن تي نه مسجد ويس مان،  
خدا جي سڏي ها ته ڊڪندو وڃان ها.

پڳا ڏينهن ڪٿ ها غريبي آ ماريو،  
هجان خوش ها جيڪر اڃان مان جيئن ها.

ها دشمن سڏيو هو تڏهن سڀني تائيم،  
سڄڻ جي سڏي ها مان جهڪندو وڃان ها.

نه جي عشق توسان ڪا ياري هجي ها،  
سُڪي ننڊ آئون سَٽو پيو هجان ها.

مُس ڪوڙ پيرا مرڻ کان اڳي پي،  
نه ته هاڻي ”لياقت“ مرڻ کان ڊڄان ها.



موتيو اٿئي فدا عاشق گلاب توتي آ.  
بهار جي به نيت خراب توتي آ.

بچا اسان به نه آهيون نگاهه تنهنجي کان،  
تي مست دل اسان جي به جناب توتي آ.

مجي مڃي نه مڃي پر غور سان ٻڌجانءِ،  
سوال پيار جو آهيان جواب توتي آ.

ويان طبيب ٻئي ڪنهن ڏي ائين ڪيئن ٿيندو،  
ته درد تنهنجو ڏنل آ دوا به توتي آ.

ڪڏهن به وقت ملئي جي ضرور پڙهجانءِ،  
مون شاعري جو لکيو هڪ ڪتاب توتي آ.

اسان ته توکي خدا سمجهي بندگي ارڀي،  
گناهه سمجهين يا سمجهين ثواب توتي آ.

ٿو چنڊ موڪلي تو ڏي سلام تارن سان،  
پرين جڏهن کان ته آيو شباب توتي آ.

جيئڻ انهي جو جي من ناگوار گذرئي ٿو،  
مري وڃي جي هي ”لياقت“ عذاب توتي آ.





وجهي گھنڊ چو پيو چتائين عقل ڪر،  
حياتي تو ڪنهنجي وڃائين عقل ڪر.

ڪري ويس ڳاڙها گهمين باغ چو ٿي،  
ٿي معصوم گلڙا جلائين عقل ڪر.

گهڻا ڏينهن ملندي سٺائڻ جا مون کي،  
چو پئي سانوڻي ۾ سڪائين عقل ڪر.

اسان سونهن تنهنجا آئينه ته آهيون،  
اسان کان ٿي نظرون چورائين عقل ڪر.

مون جو حال تون سان محبت جو اوريو،  
زماني کي چو پئي ٻڌائين عقل ڪر.

جتي مينهن جي ڪ ضرورت نه آهي،  
وري چو اتي پيو وسائين عقل ڪر.

ڪڏهن عشق ڪنهن ڪن پليو آهي ”لياقت“  
سمند ڪيئن تو چلبي سڪائين عقل ڪر.



مان خفا تو کان يار ڪيئن ٿيندس،  
زندگي کان بيزار ڪيئن ٿيندس.

موت ماري اهو الڳ آهي،  
جيئري توکان ڌار ڪيئن ٿيندس.

مان به هلندس ڪٿي اوهان سان ئي،  
قافلي جو غبار ڪيئن ٿيندس.

پيار بدلي وٺان رڳو جنت،  
يا خدا آئون ٻار ڪيئن ٿيندس.

آءُ شاگرد عشق جو آهيان،  
ڪنهن عقل جو شڪار ڪيئن ٿيندس.

سر ڪو مون کان وٺي نٿو ”لياقت“،  
عاشقن ۾ شمار ڪيئن ٿيندس.



رُتَ جي رمِ جهم وري ستايو آ،  
گل جي موسم وري ستايو آ.

ياد کنهن جي وري ڦٽي آهي،  
حال گم سُم وري ستايو آ.

خوش رهڻ جي کيم پئي ڪوشش،  
کنهن جي ماتم وري ستايو آ.

ڦٽَ پروڪا ڇُٽا اڃا ناهن،  
هيل همدم وري ستايو آ.

ڌار تو کان ڪري سڄڻ مون کي،  
وقت ظالم وري ستايو آ.

حال منهنجا سليڻن زماني سان،  
حال محرم وري ستايو آ.

آ هلون مئڪڊي وري ”لياقت“  
يار جي غم وري ستايو آ.



تشبيھ تنهنجي شاعر دل سان نٿي لڳي،  
ڪنهن گل جي سونهن منهنجي گل سان نٿي لڳي.

ڪوئل نه شور ڪر تون بس ماڻ ره چري!  
دلبر سوا منهنجي شور غل سان نٿي لڳي.

مون کان جدا رکين ٿو جا پل پرينٽرو،  
بس وقت تنهنجي تنهن ئي پل سان نٿي لڳي.

آءُ عشق هن جي مون کي سنجيدگي ڏني،  
ها هاڻ پيوڳ ۽ ڪنهن گل سان نٿي لڳي.

ها پاڻ کي ”لياقت“ پلجي ڪئي مگر،  
هن عشق جي ڪنهن جهل پل سان نٿي لڳي.



سڄي دل سان نه چاهين ٿو سڄڻ مون کي خبر آهي،  
 مٿينءَ دل کان تون پائين ٿو سڄڻ مون کي خبر آهي.

لکي تنهنجي نه لک آهي لکي منهنجي رقيب سان،  
 ڪچهريون تون رچائين ٿو سڄڻ مون کي خبر آهي.

نه ڪي ديوار آ دنيا نه ڪي ٻئي ڪا وجهه آهي،  
 ملڻ پر تون نه چاهين ٿو سڄڻ مون کي خبر آهي.

پگهر منهن تي ۽ هي گهرايل پرين جملا اوهان جا چيو،  
 مون کان ڪجهه تون لکائين ٿو سڄڻ مون کي خبر آهي.

نه ٿو توکي وڻي هاڻي تنهنجو ”لياقت علي لياقت“،  
 چڙهي تڏهين ڳالهائين ٿو سڄڻ مون کي خبر آهي.



تنهنجي نيٽن ۾ آ زندگيءَ جو مزو،  
تنهنجي دردن ۾ آ روشنيءَ جو مزو.

ويهه منهنجي اڳيان توکي سجدا ڪيان،  
مان به ماڻي ڏسان بندگيءَ جو مزو.

ويس ڏس باک جا رات پئي ٿي ڪري،  
اڄ ته ماڻي وٺون خوش رنگيءَ جو مزو.

ديد کي ديد سان رک ملائي پرين،  
هن طرح سان وٺون مٽڪشيءَ جو مزو.

ڪو خدا کان پڇي لڪڻ ۾ ڇا مليس،  
ڌوڙ سمجهين چريا سادگيءَ جو مزو.

دل ٿي ”لياقت“ چوي آءُ بدنام ٿيون،  
آهي رسوائي ۾ عاشقيءَ جو مزو.



چنڊ جي چانڊاڻ تي سوچان پيو،  
عشق جي مانڊاڻ تي سوچان پيو.

وار تنهنجا ياد چو ٿا پيا اچن،  
رات جي ڪاراڻ تي سوچان پيو.

چو ٿيون دوهانتجي سوچون وڃن،  
وقت جي چڪتاڻ تي سوچان پيو.

يار وڇڙيو ۽ نڪي غم ڪو ٿيو،  
ديد جي آلاڻ تي سوچان پيو.

ياد تنهنجو من پگهر چو ٿو اچي،  
گل جي مان سرهاڻ تي سوچان پيو.

رڃ ۽ اڃ ٿي پوان ٿو چو الڻ،  
سند ۽ مهران تي سوچان پيو.

ذهن ”لياقت“ ڪنهن بدن ڏي پيو وڃي،  
باک ۽ ڳاڙهان تي سوچان پيو.



نه ماضي نڪي ڪو ٿيو حال بهتر،  
ڪجي ڳالهه ڪهڙي ڪانهي ڳالهه بهتر.

لڇيو هيل پي هان اڳئين سال وانگر،  
نه هو سال بهتر نه هي سال بهتر.

جوانن جي ٻولي هي آڄ آهي بهتر،  
۽ پيري تي پڻ ڪي هيو ڪالهه بهتر.

رڳو ڇو نصيحت اسان لاءِ ”لياقت“،  
زمانو به پنهنجي ڪري چال بهتر.





لُچي پئي حياتي اڪيلي اسان جي،  
نه سٺيلي سگهي دل ٻڙهيلي اسان جي.

اُتاري ويهاري آ مرضي سندن جي،  
رهي سونهن هٿ ۾ نڪيلي اسان جي.

ملي ڪانه سنگت گلن جي اسان کي،  
سدا دل سڪائي چٽيلي اسان جي.

نه لُچ پُچ هجر جي نه اُن تڻ ملڻ جي،  
رهي هيڪلائي سهيلي اسان جي.

ڏجي ڏوه ڪهڙو گليلي کي يارو،  
اسان کي چٽي ٿي گليلي اسان جي.

مرن بعد آيو ڏسڻ حال ”لياقت“  
خوشي ڪهڙي ڪم جي اويلي اسان جي.



آو هاڻي درد تنهنجو آ جگر تائين پڳو،  
بي صبر هي عشق تنهنجو آ صبر تائين پڳو.

هو اُچارو هو گهڻو هن کي به مان ڳوليان ڪٿي،  
سانوڻي تنهنجي ته ناهي هو ڪڪر تائين پڳو.

سنگدل تو وٽ اچي محسوس مون کي ٿيو ايئن،  
پاڻ آئينو اچي ڄڻ آ پٿر تائين پڳو.

ڪونه آئين ڪونه آئين زندگي وڃڻي اجهو،  
من اسان جو موت جهڙي آ فڪر تائين پڳو.

غير کي آلاڻ تنهنجي من چين جي ٿي نصيب،  
پاڳ منهنجو کين تنهنجي آ پگهر تائين پڳو.

ڪاش ”لياقت“ اڳ اچي ها هاڻ ڇا ٿو ٿي سگهي،  
پوءِ به جس ٿس گل ڪٿي آ هو قبر تائين پڳو.



زندگي ويندي وڃائجي ڇڏي جو ويندين،  
دل جو گل ويندو ڪو ماڻجي ڇڏي جو ويندين.

بي خبر ناهي ڪا مون کي ها اهو ڄاڻان ٿو،  
درد ۾ وڃبو سماءجي ڇڏي جو ويندين.

پيار پنهنجي جي زماني کي خبر ٿي پوندي،  
لڙڪ سگهبا نه لڪائجي ڇڏي جو ويندين.

جنهن کي طوفان زماني جا وسائي نه سگهيا،  
ديپ ويندو سو اُجهائجي ڇڏي جو ويندين.

زندگي سور ٿي پوندي سوا تو ”لياقت“ جي،  
هر گهڙي جيئندو ستائجي ڇڏي جو ويندين.



چنڊ تنهنجون سڪون نٿو لاهي،  
دل تان غم جون ڇيڻون نٿو لاهي.

نيٺ ٻوٽي پيو رهان ڪيسين!  
درد نيٺن ننڊون نٿو لاهي.

آءُ موٽي تون سانوڻي آئي،  
مينهن منهنجون اُڃون نٿو لاهي.

طعام آڇي مون کي زمانو پيو،  
پيار جون ڪو بڪون نٿو لاهي.

وقت پي مهربان ڪٽ آهي،  
منهنجون ”لياقت“ رڃون نٿو لاهي.



زندگي پئي اونداهه مان گذري،  
عڪس ڪيئن ڪو نگاهه مان گذري.

وقت توکي ئي ڀارتون تنهن جون،  
آدمي پيو جو باهه مان گذري.

بي خبر آ جهان کان ڪيڏو،  
عشق تنهنجي ٿو راهه مان گذري.

سو نٿو منهنجي راهه مان گذري،  
پيار جنهن جو ٿر ساهه مان گذري.

ويو ڪسي ڪو عبادتون ”لياقت“  
هر گهڙي پئي گناهه مان گذري



آءُ ٿورو وري ٺهاري وڃ،  
دل جي اجڙيل خوشي سنواري وڃ.

درد جو لوهه زندگي ٿي پئي،  
ڪيئن به تنهن کي پرين پگهاري وڃ.

ڪير ترسي بهار تائين ٿو،  
اڇ خزان ۾ مون کي نڪاري وڃ.

رڃ ٿي رڃ سفر حياتي جو  
وات بي ڪا نئين ڏيکاري وڃ.

حسرتون سڀ سمهي پيون آهن،  
پاڻ تن کي ڇي اٿري وڃ.

تنهنجو ”ليفت“ ٻڏي رهيو آهي،  
نءُ تنهنجي طري ڪڍي وڃ.

نيئن جي مهربان تنهنجا ٿين،  
سچ ته ڀو ٻئي جهان منهنجا ٿين.

سونهن تنهنجو جي ساٿ حاصل ٿئي،  
سڀ حقيقت غمان منهنجا ٿين.

ڪڪ به تنهنجو نه ٿئي هيڏي هوڏي،  
عشق ۾ سڀ زيان منهنجا ٿين.

وقت وائڻ ضرور ٻڌجانءِ،  
درد جڏهين بيان منهنجا ٿين.

تو سوا پنهنجي ڪاڻ سوچان جي،  
چئن سڪ بي امان منهنجا ٿين.

رات ڪنهنجي پرين اچي نڪرين،  
چنڊ تي من مڪان منهنجا ٿين.

ڏات ”لياقت“ جي جي چُهين جاني!  
سڀ غزل بازبان منهنجا ٿين.



باهه دل جي نري نه آهي اڃا،  
پيار کان دل پري نه آهي اڃا.

زندگي آ ٿڪي پئي ليڪن،  
من جي ڳولا ٿڪي نه آهي اڃا.

جنهن سان برباد بي وفا ٿيندين،  
آهه سا مون پري نه آهي اڃا.

دل جي بيٺي اڃا به سيرن ۾،  
ڪنهن ڪناري رسي نه آهي اڃا.

لوڪ سارو وڃي سٽو ”لياقت“  
اک چو تنهنجي لڳي نه آهي اڃا.





اَڄ به هُن کان زخم کڻي آيس،  
 باهه کان غم گرم کڻي آيس.

ڇو ويو هيس حسين ڪافر ڏي،  
 چور دل جو حرم کڻي آيس.

ڪو نه گهرجي جهان کي هاڻي،  
 وقت تو وٽ شرم کڻي آيس.

پيو ته ڪونهي خدا! عمل مون وٽ،  
 زندگي جا ستم کڻي آيس.

دشمنو! گهاو ڪون آهن هي،  
 دوستيءَ جا ڪرم کڻي آيس.

جان پنهنجي ڏيو اڃان پيو مان،  
 عاشقيءَ جو پيرم کڻي آيس.

سنگدل جي به آئون محفل ۾،  
 دل ڇو ”لياقت“ نرم کڻي آيس.



ٿڙي ٿي ٽڪراءِ مون سان هوا نشي ۾ آ،  
بهار آئي وري آ فضا نشي ۾ آ.

مريض منهنجي به دل جو ته هاڻ ڇا ٿيندو،  
ويتر ٿي درد وڌائي دوا نشي ۾ آ.

ڄمي ويناسين اوهان کي ڪو ڏوهه ڪونهي ڪو،  
اگر جي سمجهين خطا ٿي خطا نشي ۾ آ.

قريب ايڏو ڪيئن ٿو ڪري اسان کي پيو،  
اي دل لڳي ٿو ته اڄ بي وفا نشي ۾ آ.

ڏسي جي هن کي ڪو زاهد پوي موالي ٿي،  
سڄڻ اسان جي هر هڪ ادا نشي ۾ آ.

خدا قبول ڪري پي ڪيئن ٻڌاءِ مون کي،  
گهري سدائين تو ”لياقت“ دعا نشي ۾ آ.



ملي اوچتو جو نظر چند سان،  
کيم رات پريو سفر چند سان.

سوا تو اسان جو هيو من اڪيلو،  
ها تارن جا ڪيڏا وٺڻ چند سان.

لڳو جڻ پرين وار کولي تون آئين،  
ڪٿي جو ڏٺا مون ڪڪر چند سان.

لڪي جهڙي چو پيو حقيقت ڇا آهي،  
ڪوئي آهي شايد چڪر چند سان.

مرين يا جيئن تون نه بس هاڻ ملبو،  
مڪي يار مون ڏي خبر چند سان.

اڳي ڪوڙ هيڻو، هنيئي اک نه ”لياقت“  
رئين رات پري، بي خبر چند سان.



زندگي خوش ٿيو پيو جيئن ٿو،  
زهر توڙي پيو پيو جيئن ٿو.

پل به مون کان پري نه ٿيندي ڪر،  
سونهن توکي ڏسيو پيو جيئن ٿو.

ڪا خوشي پي ڪيئن ڏسي مون ڏي،  
درد ترسان پڪيو پيو جيئن ٿو.

وقت کان نااميد ناهيان مان،  
آس توکي رکيو پيو جيئن ٿو.

حال ڪهڙا پچين ٿو تون ”لياقت“ کان،  
دوست! ڏاڍو ڏکيو پيو جيئن ٿو.



او حسينو! منهنجي هي دل ڪيڪلي،  
زندگي جي پيار جا پل ڪيڪلي.

جو تڙيو آهي رهيو هر مند ۾،  
درد منهنجي جو اهو گل ڪيڪلي.

ڪاش مون کي چئي ڪڏهن منهنجو سڄو،  
هي چمن لاءِ منهنجا ٻئي گل ڪيڪلي.

پيار ڳولي سو به ٿو هن دور ۾؟  
دوستو! من منهنجو پاڳل ڪيڪلي.

سُن شمس تون سُن ميان منصور تون،  
منهنجو سر ۽ منهنجي هي گل ڪيڪلي.

بي خبر هوس خوش هيس ڪيڏو تڏهن،  
او ”لياقت“ منهنجي هي قل گل ڪيڪلي.



ڪيڪلي = (ڪنهن کي ڪپي)

تفدير ملي نه ملي

ڏور ڇو ٿو وڃين سور ٿي ٿو پوان،  
چور آهيان اڃا چور ٿي ٿو پوان.

چنڊ مون کي نظر ڪيئن اچي ڪو پلا،  
تو سوا آئون بي نور ٿي ٿو پوان.

عشق موسيٰ مثل حسن تنهنجو خدا،  
آءُ وڃ ۾ پرين طور ٿي ٿو پوان.

پيار منٿون ڪري ڪين تو کان گهران،  
مان هٿان دل جي مجبور ٿي ٿو پوان.

دل چوي ٿي، انا الحق جا نعرا هٿان،  
گڏ ڏسي توکي منصور ٿي ٿو پوان.

پنهنجو ”لياقت“ مون کان تون سهارو نه ٿو،  
آ قسم تنهنجو معذور ٿي ٿو پوان.



دل کي سنگدل جي چاهت تڙپائي ٿي.  
من کي هڪ طرفي محبت تڙپائي ٿي.

جنهن کي پوڄا لاءِ مون من ۾ سانڍيو آ،  
مون کي سا سهڻي صورت تڙپائي ٿي.

تنها ڪٽجي يا گڏجي ڪٽجي ڪنهن سان،  
دوست حياتي هر حالت تڙپائي ٿي.

ڪمپيوٽر جوڙيو تو آهي جس لهڻي ليڪن،  
ماڻهوءَ کي اڄ پي غربت تڙپائي ٿي.

ڪاش هجي ها پنهنجو ڪو ساٿي ”لياقت“،  
ڪڏهين، ڪڏهين هي حسرت تڙپائي ٿي.



هو جڏهن مون سان روبرو ٿيندي،  
سا گهڙي ڪيڏي خوبرو ٿيندي.

وقت تنهن منهنجو حال ڇا هوندو،  
وقت جنهن هن سان گفتگو ٿيندي.

پيار هن جو نه جي مليو مون کي،  
زندگي پوءِ هروڀرو ٿيندي.

جي خدا هن سوا ڏني جنت،  
مون کي دوزخ جي جستجو ٿيندي.

جي خدا جي به ڪائي صورت آ،  
سچ سچ جي ئي هو بهو ٿيندي.

عشق هن جي ۾ جي مٿس ”لياقت“،  
عاشقي منهنجي سرخرو ٿيندي.





گلاب منهنجي خوشي جو تڙيو نه اڃ تائين،  
زمين دل جي تي سانوڻ وسيو نه اڃ تائين.

اسان ته روئي روئي ديد آ وڃائي پر،  
ڪولڙڪ هن جي اکين مان ڪريو نه اڃ تائين.

ڏٺو اسان جي جگر کي به ڇاڪ ڪنهن اهڙو،  
اي زندگي سو اسان کان سببو نه اڃ تائين.

ويو وڃڻ کان ڪوئي ڪهي محبت ۾،  
ڄمار گذري وئي هو وريو نه اڃ تائين.

ڪري ويون مون کي گهايل اکيون جيڪي ”ليقت“،  
انهن اکين جو پتو ڪو مليو نه اڃ تائين.



وقت ڪوليا ڪتاب يادن جا،  
مَن ۾ مهڪيا گلاب يادن جا.

ڪونه آئين سانوڻيءَ ۾  
دل تي برسيا عذاب يادن جا.

لوڪ ليکي نشي وتل آهيان،  
مون کي پيٽل شراب يادن جا.

ڪير ڪونهي سڏيان به ڪنهن کي پيو،  
آئون هان ۽ سراب يادن جا.

ڪونه ”لياقت“ پڳي صدا هن تئين،  
ڪير ڏيندو جواب يادن جا.



هن جي نظر شفا آ نهاري ته ڇا ڪبي،  
 بگڙيل نصيب منهنجو سنواري ته ڇا ڪبي.

جنهن کي ڏسيو ايشن ٿو نري هانو دوستو،  
 ڀر ۾ سڏي ڪڏهن جي ويهاري ته ڇا ڪبي.

ڇت تي چڙهي سدائين تڪي راهه چنڊ جي،  
 مون سان جي پيار پنهنجو پڇاري ته ڇا ڪبي.

ڀل به ملڻ سندن جو سئو کن ڄمار جو،  
 جيون سڄو ڪني جي گذاري ته ڇا ڪبي.

گذري اڳيان وئي جو لڳي ڪنهن نديءَ جيان،  
 مان جو اڃو صدين کان پياري ته ڇا ڪبي.

”لياقت“ سندن گهٽيءَ مان گذر روز ٿو ڪيان،  
 کولي دري ڪڏهن جي کيڪاري ته ڇا ڪبي.



ڪٿي سوچيو هو ڪو اهڙو جهان ٿي پوندو،  
زبان هوندي ماڻهو بي زبان ٿي پوندو.

خير آهي پورو ٻيو زبان ٿيو آ،  
مڪين کي ڪو بچائي مڪان ٿي پوندو.

هي موت منهنجي بدن جو دڪان ڊاهيندي،  
دڪاندار ڪني آ دڪان ٿي پوندو.

جي عشق جي نظر ٿي سان سوچيو سائين!  
اهو عزازيل هستي مهان ٿي پوندو.

نه چڙه ڪوئي تي ڪري آسمان مان پوندو،  
اي چنڊ، چنڊ جو توڙي ڌيان ٿي پوندو.

ڪڏهن به وڙهين جي جهل سان ته سڌ ڪجانءِ مون کي،  
جي تير ٿيندين تون ”لياقت“ ڪمان ٿي پوندو.



هٿوڙو ۽ ڏاتو هٿن ۾ ڏسان پيو،  
 بهارن کي ايندي چمن ۾ ڏسان پيو.

هي مظلوم هاڻي خبردار آهي،  
 مان ظالم جي قسمت ڏچن ۾ ڏسان پيو.

هي انسان ترقي ڪندو چيهه ٻي پي،  
 انهي جو اجهو مان گگن ۾ ڏسان پيو.

تڪي روس ٻيو ڪو نڪي آمريڪا،  
 سڄي پونءِ هڪڙي وطن ۾ ڏسان پيو.

غريبي اميري خدا ٺاهي ٺاهي،  
 اها سوچ هر ڪنهن ذهن ۾ ڏسان پيو.

جو بيمار رهندو اچي پيو صدين کان،  
 ايندي مان صحت تنهن اسن ۾ ڏسان ٿو.

وٺيون وقت پيو ٿو اچي انقلابي  
 انهيءَ کان ”لياقت“ ڊگن ۾ ڏسان پيو.



خوشي ڇا هي پتو ناهي، ڏکڻ جي پيا پکي آهيون،  
وڇوڙو آهي لڳندو جي توڙي رهندا ڪئي آهيون.

اسان ماڻهو صفا سادا، نڪي ٻن ۾ نه ڪي ٽن ۾،  
تڏهن شايد اسان ڪنهن کي نه وڻندا تنهن ڪري آهيون.

نه ڪي اپ تي اسان آهيون، نه ڪي پونءِ تي اسان آهيون،  
خدا ڄاڻي ڪان وڇڙي خبر ناهي ڪتي آهيون.

اسان کي ڪجهه نٿو سمجهي زمانو جي ته ڇا ٿي پيو.  
اسان به ته تنهن زماني کي سٺو چوندا ڪتي آهيون.

ورڻ پنهنجو نه وس پنهنجي ۾ هاڻي ڪو رهيو آهي،  
”لياقت“ پيار ۾ ڏاڍا ويا نڪري پري آهيون.





جڏهن ڪو ماڻهو ننڍين ننڍين شين تي سوچڻ لڳي ۽ انهن کي سمجهڻ ۾ رڌل رهي ۽ ان جي گهرائي ۾ غير معمولي حد تائين گهر ٿيندي نظر اچي ته پڪ ڄاڻو انهي ماڻهو تي ذات مهربان ٿيڻ لڳي آهي.

جنهن ماڻهو تي ذات مهربان ٿي چڪي هوندي آهي اهو ماڻهو ارد گرد جي ماحول کي ڄاڻڻ جوچڻ ۽ سمجهڻ کان پوءِ ڪائنات ۾ موجود مختلف نظارن جو گهرائي سان مطالعو ڪرڻ لاءِ ذات جي براق تي سوار ٿي پاڻ کان پوئلڳ تائين جو سير سفر آساني سان طئي ڪري وٺندو آهي ان کان

پوءِ گل خوشبو رنگ پوپٽ، پنيوربون، پئنگ، چنڊ، تارا، ڪٽيون ۽ فطرت جا ائينڪ منظر پنهنجي ذات جي ٻل تي خوبصورتي سان چٽڻ شروع ڪندو آهي. مان سمجهان ٿو ته لياقت تي ذات ان ڏينهن کان مهربان ٿيڻ لڳي هئي جنهن ڏينهن لياقت پنهنجي منهن ننگڙا نماڻي دا جيون تيويڻ پالڻا ڳائيندو ڳوٺ کان پنين طرف وڃي رهيو هو. جيئن ڪاڇي جا مٺا ڳاٺا به ڪاڻجن ۽ مختلف جڙين پوتين جو واس به وٺجي. ان مهل هن جي ڇاڇي مهر علي عرف مهر پيڻ تي چڙهي جهار پئي هڪلي ۽ هٿ ۾ جهليل ڪٽڪ جي رکي ماني ڏاڍي ڪاڇي منهن جڏهن لياقت جو آواز ٻڌو ته هن کي پاڻ ڏانهن اچڻ لاءِ سڏ ڪيائين هي جڏهن ڇاڇي وٽ پهتو ته ڇاچس مهر هن ڏانهن هٿ وڌائيندي چيو ته هي وٺ ڪٽڪ جي ماني ڇا ياد ڪندي ان وقت لياقت جي خوشي جي انتها ڪانه هئي ڇو جو ڪٽڪ جي ماني ڪاڇي جي ماڻهو کي ڪنهن خاص ڌڻ تي نصيب ٿيندي هئي تنهن ڪري هن ننڍڙي ٻار کي چوڻائي ڪٽڪ جي ماني سا به ان منداتي ملڻ ڪنهن معجزوي کان گهٽ ڪانه هئي تنهن ڪري هن ان ڪافي کي وري وري پئي ڳايو اهو انهي ڪري پئي ڳايو ته شايد هن کي ڪافي جي ڳاڻن سان پيهر ڪٽڪ جي ماني ملندي اهڙي طرح شاعري ڳاڻڻ کان شاعري ڪرڻ تائين جو هن هن کي هٿ اچي ويو هاڻي هن وٽ پنهنجو مضبوط تخيل موجود آهي شعر جو انداز تمام نرالو منفرد ۽ سڀ کان الڳ مادو سلوٽو هئڻ ڪري هن پنهنجي سڃاڻپ به الڳ ڪرائي آهي هن جڏهن به پنهنجي مشاهداتي سگهه سهيڙي لکڻ شروع ڪيو آهي ته لفظ خود بخود هن جي اڳيان امر تا مائن لاءِ بيچين نظر آيا آهن لياقت کي جيڪڏهن پنهنجي ٿي جي لکندڙن جو نامشدا شاعر چئجي ته انهيءَ ۾ ڪو ڪونه ٿيندو هن جي شاعري ۾ عشق جي سرڪشي به ملندي ته سونهن کي سجدا به بک ۽ بدحالي خلاف مزاحمت به ملندي ته خوشحالي جا خواب به لياقت جي هن شعري مجموعي ”تقدير ملي نه ملي“ کي پڙهڻ کان پوءِ يقين سان چئي سگهجي ٿو ته زمين ۽ آسمان ۾ قدرت جي لڪل خزانن جون ڇاڀيون بيشڪ شاعرن جون ڏهاڙون آهن.

نقاد ٿهيمر

# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>